



د پوهنې وزارت

د تعلیمي نصاب د پراختیا او د ښوونکو د روزنې معینیت  
د تعلیمي نصاب د پراختیا او درسي کتابونو د تالیف  
لوی ریاست



# پښتو

## نهم ټولگی



پښتو

نهم ټولگی

درسي کتابونه د پوهنې په وزارت پورې اړه لري په بازار کې يې اخیستنه  
او خرڅونه په کلکه منع ده. له سر غړونکو سره قانوني چلن کېږي.

moe.curriculum@gmail.com

د چاپ کال: ۱۳۹۶ هـ. ش.



## ملي سرود

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل خلیري  
په سینه کې د آسیا به  
نوم د حق مودی رهبر

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه بان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر

# بِسْمِ اللَّهِ الرَّحْمَنِ الرَّحِيمِ



## د پوهنې وزارت

د تعلیمي نصاب د پراختیا او د ښوونکو د روزنې معینیت  
د تعلیمي نصاب د پراختیا او درسي کتابونو د تألیف  
لوی ریاست

# پښتو

## نهم ټولگی

د چاپ کال: ۱۳۹۶ هـ.ش.





### مؤلفين:

- څېړنپوه نعمت الله اندرې، څېړنوال سيد محي الدين هاشمي
- او د مؤلف مرستيال محمد سهراب ديدار

### ايدپټران:

- محمد زرین انځور
- پوهنمل بريالی باجوړی

### دیني، سياسي او فرهنگي کمیټه:

- مولوي عبدالصبور عربي
- دکتور محمد يوسف نیازی
- حبيب الله راحل د پوهنې وزارت سلاکار د تعلیمي نصاب د پراختیا په ریاست کې.

### د څارنې کمیټه:

- دکتور اسدالله محقق د تعلیمي نصاب د پراختیا او د ښوونکو د روزنې معین.
- دکتور شېرعلي ظریفی د تعلیمي نصاب د پراختیا د پروژې رئیس.
- سرمؤلف عبدالظاهر گلستاني د تعلیمي نصاب د پراختیا او درسي کتابونو د تالیف لوی رئیس.

### کمپوز او ډیزاین:

- صفت الله مومند

د چاپ د سمون چارې: محمد کبير حقل د پوهنې وزارت د نشراتو او اطلاعاتو رئیس





## بسم الله الرحمن الرحيم د پوهنې د وزیر پیغام

د لوی خدای ﷻ ډېر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډېر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلاوی وي چې وګرځي شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هېواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پېرزوینې د فرهنگ دودول، د هېواد پالنې او د مینې او محبت د حس پیاوړی کول، بشپړه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هېواد له ژمنو او زړه سواندو ښوونکو څخه، چې د تور تم او ناپوهۍ په وړاندې یې جګړه خپله دنده ګرځولي، دوستانه هیله لرم د تعلیمي نصاب په دقیق او مخلصانه تطبیق کې د هېواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هېواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لاسنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او وپش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهرباني له مور سره د پوهنې د سپېڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر  
دوکتور اسدالله حنیف بلخي



# لیک لړ


مخ	سرلیکونه	شمېره
۱	د لوی خښتن <small>جَلَّالَهُ</small> په نامه	لومړی لوست
۴	د اسلام د ستر پیغمبر <small>صَلَّى اللهُ عَلَيْهِ وَسَلَّمَ</small> ستاینه	دویم لوست
۹	د ملي یووالي ارزښت او اړتیا	دریم لوست
۱۳	ولسي نرخونه	څلورم لوست
۱۷	فعل : د جملې مهمه برخه	پنځم لوست
۲۵	کار او زیار	شپږم لوست

۲۹	د اوبنکو ارزاني	اووم لوست
۳۳	ملي ارشيف	اتم لوست
۳۷	عادل واكمن	نهم لوست
۴۱	عبدالرؤف بېنوا	لسم لوست
۴۷	د ځنگلونو ارزښت	يوولسم لوست
۵۱	لوپې او روغتيا	دولسم لوست
۵۷	ويكتور هوگو	ديارلسم لوست
۶۱	د بشر حقونه	څوارلسم لوست
۶۷	بلخي ابن سينا	پنځلسم لوست
۷۳	د كابل بالا حصار	شپاړسم لوست
۷۹	بي بي زينب	اوولسم لوست
۸۵	كتاب او كتابتون	اتلسم لوست
۹۱	د سولې نړۍ	نولسم لوست
۹۵	قيدونه	شلم لوست
۱۰۱	نشه _ ستره بدمرغي	يوويشتم لوست
۱۰۵	پټه خزانه	دوه ويشتم لوست
۱۱۱	مېرمن مستوره شال	درويشتم لوست
۱۱۷	د ماينونو شكمنې سيمې	څلورويشتم لوست
۱۲۳	باميان يوه لرغونې تاريخي سيمه	پنځه ويشتم لوست
۱۲۷	سره مياشت	شپږويشتم لوست
۱۳۳	صدرخان خټک	اوه ويشتم لوست
۱۳۹	د ولسي ادب ډولونه او ځانگړتياوې	اته ويشتم لوست
۱۴۴	ويپانگه	



لومړی لوست

## د لوی څښتن ﷻ په نامه



■ څوک د ډېرو سترو صفتونو وړ او لایق دی؟

■ د تیرو ټولگیو د پښتو لوستونو په کتابونو کې مو د حمد تر سرلیک لاندې د چا

ستاینې او صفتونه لوستلي دي؟

حمد په لغت کې ثنا او صفت ته وایي او په اصطلاح کې هغه منظومه وینا یا


کلام دی چې د الله ﷻ ستاینه پکې شوي وي. اوس له تاسو څخه څوک کولای شي

لاندې پوښتنو ته ځواب ووايي؟

مور او تاسو د دې ټولګي د لوست پیل د ((یونس خیبري)) په حمدیه شعر کوو.







لکه ذات دی له آفته په امان ستا  
هسې نشته دی صفات لره نقصان ستا  
که په سل ژبې یې وایي تر قیامته  
یو صفت به تمام نه کا واصفان ستا  
له ازله قدیم ته یې بې زواله  
ابدا سره هستي ده جاویدان ستا  
د قیامت په سخت منزل به یې شفیع وي  
چا چې لاس دی لگولی په قرآن ستا  
فرښتې دې مقېدې پر خدمت شوې  
د فرمان رسی په غاړه انس و جان ستا  
چې په احسن تقویم باندي پیدا شو  
دا عجب فضل عظیم دی په انسان ستا  
له عدمه دې وجود د هستی ورکړ  
په دا فضل دې شاکر دي بندگان ستا  
چې دې خلاص کړ د زنار له سخته بنده  
دم په دم دې شکر کاندې مسلمان ستا  
امیدوار د خدای عزوجل له فضله شه ((یونسه))!  
تر کرمه پورې هیڅ دي گناهان ستا

(یونس خیبري) زموږ د پخوانیو شاعرانو له ډلې څخه د دولسمې ه. ق.  
پېړۍ نومیالی شاعر دی. د رحمان بابا د ادبي مکتب پیرو او د شعرونو دیوان یې  
چاپ شوی دی.

د متن لنډيز:

د الله ﷻ ذات بې زواله او صفتونه بې ډېر زيات دي. صفتونه او ستاينې يې دومره ډېرې دي چې هيڅوک يې پای ته نشي رسولی. فرښتې او ملايکې، انس و جن د هغه ذات فرمان منونکي دي. انسان يې په ډېرې ښکلې څېرې پيدا کړی چې دا يې پرې لوی فضل او احسان کړی دی. هيڅوک بايد د خدای ﷻ له فضل او کرم څخه ناهيلي نشي. که هر څومره گناه يې هم کړي وي، د خدای ﷻ په فضل او کرم ښل کېدای شي.

## فعالیتونه

- ۱- د ښوونکي له لوستلو وروسته دې زده کوونکي متن په چوپتیا ولولي، بیا دې خواته د نورو په استازیتوب متن په لور غږ ولولي او نور زده کوونکي دې ورته غوږ ونیسي چې د کلمو سم تلفظ او د جملو د جوړولو ترکیب او ترتیب زده کړي.
- ۲- زده کوونکي دې په خپلو کتابچوکې له متن څخه د خپلې خوښې یو بیت له معنا سره ولیکي.
- ۳- ښوونکي دې لاندې پوښتنه وکړي چې د زده کوونکو نظرونه د ځوابونو په ترڅ کې واورې:

◆ د الله تعالیٰ له بې شمېرو صفتونو څخه څوک د یو خصوصیتونو په هکله خبرې کولای شي؟

◆ د لاندې بیت په هکله خپل نظر وړاندې کړئ:

د قیامت په سخت منزل به یې شفیح وي

چا چې لاس دی لگولی په قرآن ستا

◆ زده کوونکي دې په دوو ډلو وویشل شي او هغوی ته دې دنده ورکړل شي چې د

یوې ډلې زده کوونکي له متن څخه یو بیت ووايي او د بلې ډلې په استازیتوب دې یو زده کوونکی د هغه بیت معنا او مفهوم ووايي.

۴\_ زده کوونکي دې د لاندنیو کلمو ضد کلمې په خپلو کتابچو کې وليکي او بیا دې هغه ضد کلمې په جملو کې هم وکاروي:

نقصان      عظیم      سخت      امیدوار      خلاص      صفت

۵\_ زده کوونکي دې پخپلو کتابچو کې د متن تش ځایونه ډک کړي:

- یونس خیبري زموږ د پخوانیو..... له ډلې څخه دی.

- یونس د..... ادبي مکتب پیرو و.

-..... په لغت کې صفت ته وایي.

۶\_ زده کوونکي دې لاندې بیت په نثر واړوي:


د قیامت په سخت منزل به یې شفیع وي

چا چې لاس دی لگولی په قرآن ستا

کورنی دنده



زده کوونکي دې د کورنی دندې په توګه د ځینو هغونعمتونو په هکله چې الله ﷻ خپلو بندګانو ته ورکړي دي، څو کرښې وليکي.






دویم لوست

## د اسلام د ستر پیغمبر ﷺ ستاینه



- تاسې د مخه کله نعت لوستلی یا اورېدلی دی؟
- نعت په لغت کې غوره او نیکې ستاینې ته وايي او په اصطلاح کې هغه منظومه او منثوره وینا ده چې د اسلام د ستر پیغمبر حضرت محمد ﷺ ستاینه او صفت پکې شوی وي.
- له تاسو څخه څوک لاندې پوښتنو ته ځوابونه ویلای شي:
  - د نعت ویلو اصلي موخه او هدف څه وي؟
  - الله ﷻ پیغمبران د څه لپاره رالېږلي دي؟
  - مور او تاسې د دې ټولګي په دویم لوست کې د ((ګوهر کاکاخیل)) لیکلی نعت لولو:



په دنیا د جهالت پردې خورې وې  
په هر لورې د گناه تورې تیارې وې  
ضلالت او گمراهی کې انسان غرق و  
په حلال او په حرام کې نه څه فرق و  
د چا و معبود آتش، د چا شجر و  
د چا ستوری د چا سیند د چا حجر و  
لوی آفت کې مبتلا ټوله دنیا وه  
قام په قام او کور په کور یوه بلا وه  
خدای جل جلاله راولیږه رحمت و خپل جهان ته  
د رڼا لاره یې وښوده انسان ته  
د باطل او د حق فرق یې ورعیان کړ  
ټول عالم یې له باطل نه روگردان کړ  
السلام والصلوة وايي ((گوهر))  
ته شفیع د ده په ورځ شه د محشر

((خیرالحق گوهر کاکاخیل)) د پښتو ژبې معاصر  
شاعر او د پښتونخوا اوسېدونکی دی. د نعتونو  
ډېرې غوره بېلگې لري.

## د متن لنډيز:

هغه مهال چې پر ټوله نړۍ د جهالت او ناپوهۍ تپه تياره خپره وه. بشريت په بې لاريو او خپل سړيو سر و، د حق او باطل ترمنځ يې توپير نشو کولای. د خدای ﷻ نمانځنې ځای اور نمانځنې، بت نمانځنې او ډول ډول خرافاتو نيولی و. انسانيت له لوبې تباهی سره مخامخ و، لوی خدای ﷻ پر بشريت رحم وکړ. د هغوی د لارښوونې او رښتینې لارې ته د رابللو لپاره يې حضرت محمد ﷺ د خپل استازي په توگه وگوماره. قرآن يې پرې نازل کړ. د ټول بشريت لپاره يې د دنيوي او اخروي نيکمرغۍ زيری له ځان سره راوړ او بشريت يې له گمراهۍ او تباهی څخه وژغوره.

## فعاليتونه

- ۱- د ښوونکي له لوستلو او لازمو څرگندونو وروسته دې زده کوونکي متن په چوپتيا سره ولولي. بيا دې ښوونکي له څو تنو زده کوونکو څخه وغواړي چې متن د ټولگي په مخ کې په لوړ غبر ولولي. نور زده کوونکي دې غوږ ونيسي.
- ۲- زده کوونکي دې په دوو ډلو وویشل شي: يوه ډله دې د متن ((دری)) کلمې او بله دې د ((پښتو)) کلمې په خپلو کتابچو کې جلا جلا لست کړي. بيا دې له هرې ډلې څخه يو تن د نورو په استازيتوب د خپلې ډلې لست کړي او کلمې د ټولگي په مخ کې ولولي.
- ۳- ښوونکي دې له زده کوونکو وپوښتي چې:
  - ◆ حضرت محمد ﷺ په څه ډول حالانو کې په پيغمبرۍ مبعوث شو؟
  - ◆ حضرت محمد ﷺ وگړي په څه ډول د اسلام سپيڅلي دين ته رابلل؟
- ۴- زده کوونکي دې متن په غور ولولي او په هغه کې دې ((متضادې کلمې)) په نښه کړي او بيا دې يې په جملو کې وکاروي.

۵- ښوونکی دې په وار سره له زده کوونکو وغواړي چې د ټولگيوالو په مخکې د نعت مفهوم په خپله ژبه ووايي.

۶- زده کوونکي دې لاندې پوښتنو ته سم ځواب په پنسل په  نښه کړي.

د اسلام ستر پیغمبر په داسې وخت کې په پیغمبرۍ مبعوث شو چې:

الف: په ټوله نړۍ کې امن و.

ب: په ټوله نړۍ کې د جهالت او ناپوهۍ تیاره خپره وه.

ج: بت نمانځنه او اور نمانځنه نه وه.

۷- زده کوونکي دې د لاندې کلمو «جمع کلمې» په خپلو کتابچو کې وليکي او

بيا دې هغه په جملو کې وکاروي:

کور لار قام انسان ستوری

کورنی دنده



کوونکي دې بلې ورځې ته د کورنۍ دندې په توگه خو داسې جملې راوړي چې پنځه واړه (ی) گانې پکې کارول شوي وي.

هر څوک چې له نورو څخه زیاته پوهه لري، ارزښت یې هم له نورو څخه زیات دی.

(حدیث شریف)



درېم لوست

## د ملي يووالي ارزښت او اړتيا



افغانستان د ټولو افغانانو گډ کور دی. گډ کلتور او فرهنگ لري او ټولو له خپل هېواد او ټاټوبي څخه په گډه دفاع کړې او کوي يې . له گډو وياړلو کارنامو څخه برخمن او خپل ملي يووالی يې په هر حالت کې ساتلی دی.

دلته د ملي يووالي په ارزښت خبرې کوو. د مخه تر دې چې د ملي يووالي ارزښت دروېښتو، دې لاندې پوښتنې ته ځواب ووايي:

■ که د يوې سيمې يا هېواد وگړي په خپلو کې ملي تړون او يووالی و نه لري له کومو ستونزو سره به مخامخ شي؟



هغه وگړي چې په يوې ټاکلې جغرافيوې سيمه کې اوسي، گډ تاريخ، شريک فرهنگ، عنعنات او ملي وياړونه لري، ملت بلل کېږي. هر ملت له بېلا بېلو ميشتو قومونو او ولسونو جوړ دی چې گډ برخليک لري او په يوه نامه ياديږي.

افغانستان د يو واحد ملت په توگه د ټولو افغانانو گډ کور دی. ټول په دې ستر کور کې زېږېدلي او رالوی شوي دي، نو بايد له يو بل سره مينه، په خپلو کې ژور تړون او ملي يووالي ولري او تر يوه بيرغ لاندې ژوند وکړي.



زموږ د هېواد ټولو اوسيدونکو د تاريخ په اوږدو کې گډ ژوند لرلی، د خپلې خاورې او هېواد له ملي نواميسو او ځمکنۍ بشپړتيا څخه يې په گډه ساتنه او دفاع کړې ده.

افغانستان پر هر افغان حق لري چې د ودانۍ، سوکالۍ، سراسري سولې، امن او ملي وحدت د ساتلو په لاره کې هر ډول سربښندنې ته چمتو وي.

د ملي يووالي د ټينگښت او تامين لپاره اړينه ده چې هر ډول توپيرونه له منځه يوسو او يو بل ته د ورورۍ غيږه پرانيزو او په ټولو ملي چارو کې د يو واحد ملت په توگه دريځ ولرو.

که د نړۍ لوی او پرمختللي هېوادونه وگورو، نو وینو ټول هغه توپيرونه چې د دوی ملي یووالي ته زیان رسوي، له منځه یې وړي او پرځای یې په پوره یووالي، د پوهې او ټکنالوژۍ خواته مخه کړې ده. بشري او انساني کرامت ته یې په درناوي د ملي یووالي روحیه رامنځته کړې او د ((زه)) یا ((زه یم)) پرځای یې د ((موږ)) یا ((موږ یو)) مفکوره او روحیه روزلې او پاللې ده.

په یوه ټولنه یا هېواد کې د ملي یووالي په له منځه تللو سره هغه هېواد او ټولنه له سترې گډوډۍ سره مخامخ کېږي چې د حق او رښتینولۍ خوا یې کمزورې، زور زیاتي او نابرابري پکې له یوې ورځې بلې ته زیاتېږي. د خوابدو، خپل منځي شخړو او دښمنیو لمنه پراخېږي او په دې ترتیب بهرني دښمن ته د هر ډول لاس وهنې لارې چارې برابرېږي. موږ باید د خپل ملي یووالي په ارزښت او اهمیت پوه شو او په دې وپوهیږو چې زموږ د هېواد ودانۍ، نیکمرغۍ او سوکالی راز په همدې کې نغښتی دی، نو د ټینګښت او ساتنې لپاره یې باید هر اړخیزې هلې ځلې وکړو. د ځاني گټو او غوښتنو پر ځای ملي گټې مقدمې او محترمې وگڼو. هغه عوامل باید له منځه یو سو چې زموږ د ملي یووالي بنسټونه کمزوري کوي او له منځه یې وړي.

د متن لنډیز:

ملي یووالی د هر هېواد د پرمختګ اوسوکالی لپاره ډېر ضروري دی، نو د ساتلو او ټینګښت لپاره یې باید هر اړخیزې هلې ځلې وشي. که په هېواد کې د ملي یووالي مزي سست او یا وشلېږي، نو هغه له سترو گډوډیو او بدمرغیو سره مخامخ او بهرني دښمن ته د هر ډول لاس وهنې لارې چارې برابرېږي.



۱- د ښوونکي تر متن لوستنې او لا زمو څرگندونو وروسته دې زده کوونکي متن په چوپتیا سره ولولي. بیا دې خواته زده کوونکي د ټولگي په مخکې د متن هغه برخه ولولي چې د دوی ډېره خوښېږي.

◆ خوزده کوونکي دې د گڼو دودونو په هکله ټولگيوالو ته خبرې وکړي.

۲- زده کوونکي دې د دې لاندې کلمو مترادفي کلمې په خپلو کتابچو کې وليکي:

گډ ستر يووالی ودانی

۳- يو زده کوونکی دې دا لاندې پوښتنې پر تخته وليکي، نور دې دهغو ځوابونه په خپلو کتابچو کې وليکي:

◆ ملي يووالی څه گټې لري؟

◆ بې اتفاقي څه زیانونه لري؟

◆ د ملي يووالي د ټينگښت لپاره څه شي ته ډېره اړتيا ده؟

◆ تاسو به له دې وروسته د ملي يووالي د ټينگولو لپاره څه کارونه سرته ورسوئ؟

◆ د گرامر له مخې د سمې جملې له شمېرې څخه په پنسل کرښه چاپيره کړئ:

الف: افغانستان د ټولو افغانانو گډ کور دی.

ب: افغانستان د ټول افغانانو گډ کور دی.

ج: افغان د ټولو افغانانو گډ کور و.



که تاسې د خپلې کوچنۍ، کلي او يا سيمې مشران او يا لوړ پوړي دولتي چارواکي شئ د ملي يووالي لپاره به څه وکړئ؟ په دې اړه يوڅو کرښې وليکئ.





## ولسي نرخونه



- ستاسې په کور، کلي او ولس کې چې د خلکو ترمنځ کومه ستونزه يا شخړه پيښه شي څنگه يې حل کوي؟
- په ولس، کور او کلي کې ځينې داسې وگړي پيژني چې خلکو ته د ورپيښو ستونزو په هکله پرېکړې او فيصلې کوي؟
- زموږ په کليوالو سيمو او ولس کې يو لړ داسې قوانين او اصول شته چې وگړي خپلې ستونزې او شخړې په هغو حل کوي. دا قوانين په کليو او ولس کې د ټولنيز نظم د سمون لپاره له ډېرې لرغونې زمانې څخه دود دي. موږ دلته پر هغو باندې د پوهيدو په هيله تاسې ته دغه ولسي قوانين يا نرخونه په لنډ ډول درپيژنو.

افغان ولس بډای کلتور لري چې له ډېرو غوره دودونو او عنعنو څخه برخمن دی . دغه دودونه له پیرپو پیرپو را هیسې د خلکو د ټولنیز ژوند له بهیر سره مله راغلي دي. که د وخت او حالا تو په اوبنتون سره پکې لږ و ډېر بدلون هم رامنځته شوی، بیا یې هم خپلې لرغونې ځانگړنې تر ډېره ساتلې دي . دوی د تاریخ په اوږدو کې د خپل قبیلوي او ټولنیز ژوند د سمبالښت او ادارې لپاره یو لړ ټاکلي قوانین لرلي دي چې د پښتنو په کلتور او عرف کې هغو ته ((ولسي نرخونه)) وایي.

ولسي نرخونه په واقعیت کې یو لړ ولسي قوانین دي چې معمولاً زموږ کلیوال خلک د خپل ټولنیز ولسي ژوند په اړوند زیاتره حقوقي، جزایي او نور مسایل د هغو پر بنسټ حل و فصل کوي. دغه ولسي قوانین که څه هم په بېلا بېلو تېرونو کې لږ و ډېر خپل منځي توپرونه هم لري، خو په کُل کې بیا ټول ډېرې گډې ځانگړنې لري چې هغه زموږ له لرغوني بډای کلتور څخه سرچینه اخلي او د گډ کلتور استازیتوب کوي.

سره له دې چې له نرخونو سره د ولس هر وگړی لږ و ډېره اشنایي لري، خو په تېر کې پر هغو د پوره پوهیدو او په ټولنه کې د پلې کولو لپاره یې ځانگړي کسان معلوم وي چې هغوی ته په ولس کې خلک ((مرکچیان)) یا ((نرخیان)) وایي.

کله چې په کلیوالي او ولسي ژوند کې چا ته کومه ستونزه او لاندې ورپېښه شي، نو د حل لپاره یې دغو معلومو نرخیانو یا مرکچیانو ته مراجعه کوي او هغوی د یوې جرگې په بڼه رابولي. کله چې هغوی سره جرگه شي، نو پر اړونده موضوع له هر اړخیز بحث او غور وروسته له دغو ټاکلو نرخونو یا ولسي قوانینو څخه په کار اخیستنې یوه پرېکړه او حکم کوي. مقابل لوری اړوي چې هغې پرېکړې ته غاړه کېږدي. له پرېکړې څخه د سرغړونې په صورت کې د نغدي یا نورې جریمې په ورکړه اړکښل کېږي چې نوموړې جریمې ته (مچلغه) وایي.

له دغو نرخونو څخه د زور زیا تي د پېښو د مخنیوي او له زیانمن شوي لوري سره د ملا تر او مرستې په برخه کې ډېر کار اخیستل کېږي. زموږ په هېواد کې د احمدزیو، وزیرو، مومندو او نورو نرخونه خورا مشهور دي.

خرنگه چې ولسي نرخونه د كليوال ولسي او ټولنيز ژوند د سمبالښت او سمون لپاره اغيزناك نقش تر سره كولى شي، نو پر هغو د پوهيدنې او د يوې غوره عنعنې په توگه د ځينو ولسي نرخونو د ساتنې او پالنې لپاره بايد لازمي هڅې وشي.

د متن لنډيز:

پښتانه په كور، كلي او ولس كې د شخړو د هوارې لپاره يو لړ ټاكلي قوانين لري چې ((ولسي نرخونه)) يې بولي. دغه نرخونه كه څه هم په قبيلوي كچه لږ و ډېر توپير هم سره لري، خو بيا هم په عامه توگه ډېرې گډې ځانگړنې لري چې دا زموږ د گډه كلتور او ملي عنعنو استازيتوب كوي. ولسي نرخونه چې د ولسي شخړو او لاندو په حل و فصل كې ډېر مهم او بنسټيز رول لري، په ولس كې د معلومو كسانو له خوا معمولاً د جرگو په ترڅ كې په عمل كې پلي كېږي، دغو كسانو ته ((نرخيان)) وايي.

## فعاليتونه

- ۱- زده كوونكي دې متن په چوپتيا سره ولولي. وروسته دې د متن يوه برخه يو يو زده كوونكي په خپله خوښه د نورو په استازيتوب د ټولگي په مخكې په لوړ غږ ولولي.
- ۲- زده كوونكي دې په متن كې هغه كلمې په نښه كړي چې په ((ټ)) توري پيل شوي وي او هغه دې په مناسبو جملو كې وکاروي.
- ۳- زده كوونكي دې په دريو ډلو وویشل شي: يوه ډله دې په متن كې ((صفتونه))، بله ((نومونه)) او بله دې ((ضميرونه)) پيدا كړي او د هرې ډلې يو تن دې د نورو په استازيتوب هغه پرتخته وليكي.
- ۴- ځينې زده كوونكي دې د ټولگي مخې ته راوبلل شي چې د ولسي نرخونو پر ارزښت او اهميت خبرې وكړي.

◆ له ځينو زده کوونکو څخه دې وغوښتل شي چې د جرگې د عنعنې په اړه خپل نظرونه څرگند کړي.

۵\_ د دې لاندې پوښتنو په لړ کې دې د درس د موضوع په اړه د زده کوونکو د پوهیدنې د کچې ارزونه وشي:

◆ ولسي نرخونه څه ته وايي؟

◆ څوک په ولس کې د پرېکړو واک او صلاحیت لري؟

◆ هغه څوک چې د نرخونو په وسیله په کور، کلي او ولس کې ستونزې او شخړې هواروي، خلک یې په کوم نوم پیژني؟

۶\_ د سمو ځوابونو له شمېرې څخه په پنسل کرښه چاپېره کړئ:

الف: په ولس کې ستونزې او شخړې هر څوک هوارولی شي.

ب: په ولس کې ستونزې او شخړې یوازې ((نرخیان)) او ((مرکچیان)) حل کوي.

ج: هیڅوک یې نشي هوارولی.


کورنۍ دنده



که چېرې د زده کوونکو په سیمه کې کومه شخړه د جرگې په واسطه حل شوي وي د هغې په اړه دې معلومات تر لاسه کړي او د بلې ورځې په درسي ساعت کې دې خپلو ټولگيوالو ته پرې خبرې وکړي.



## فعل: د جملې مهمه برخه



ژبه انسان ته يوه الهي پيرزوينه ده چې په ټولنه کې د وگړو ترمنځ د پوهونې او راپوهونې لپاره ډېره مهمه وسيله گڼل کېږي.

له ژبې پرته زده کړه په اغيزناکه توگه تر سره کېدای نشي.

ژبه له بېلابېلو غبرونو څخه جوړه ده چې له همدغو غبرونو څخه د کلمې بېلابېل ډولونه (لکه: نومونه، صفتونه، ضميرونه، ادات، فعلونه او نور) جوړېږي. تاسې د هغو زياتره ډولونه په تېرو ټولگيو کې لوستي دي. د کلمو له دغو بېلابېلو ډولونو څخه جمله جوړېږي.

فعل د جملې ډېره مهمه برخه ده چې له هغې پرته جمله نه جوړېږي، دلته يې

درېښنو:



فعل هغې کلمې ته وايي چې په يوه زمانه يا ټاکلي وخت کې د يوه کار يا يوې پېښې په کيدو يا د يوه حالت په راڅرگندېدو دلالت کوي.  
يا فعل د وينا هغه مهمه برخه ده چې له هغې پرته جمله نيمگړې بلل کېږي.

### د فعل ډولونه:

په پښتو کې فعلونه ډېر ډولونه لري او له څو پلوه په بېلا بېلو ډولونو ویشل کېږي چې دلته يې ځينې ډولونه دريژنو:

د معنا له مخې د فعل ډولونه:

فعل د معنا له مخې په دوو سترو ډولونو ویشل کېږي :

لازمي فعل او متعدي فعل

#### ۱- لازمي فعل:

هغه دی چې يوازې په فاعل پای ته رسيږي او مفعول نه لري.

لازمي فعل په تېره او نا تېره زمانه کې د جملې د فاعل لپاره گردانيږي يا فعل له فاعل

سره سمون او مطابقت لري، لکه:

پلوشه لاره.

زيرک راغی.

زه ځم.

مور ځو.

#### ۲- متعدي فعل:

هغه دی چې په جمله کې پر فاعل سربېره مفعول هم لري.

يا فعل په تېره زمانه کې د مفعول لپاره اوږون مومي (گردانيږي).

دغه اوږون يې د شخص، عدد او جنس له پلوه ترسره کېږي، لکه په دې بېلگو کې:

بريالي خط وليکه.

احمد زه وليدللم.

احمد مور وليدلو.

د زمانې له پلوه د فعل ډولونه:

فعل د زمانې له پلوه په درې ډوله دی:

يا په بله وينا: د فعل پېښيدل او د يو کار يا يو حالت واقع کېدل په درېو زمانو پورې اړه

لري:

تېر مهال چې (ماضي) هم ورته وايي، اوس مهال چې (حال) يې بولي او راتلونکي مهال

چې (مستقبل) يې نوموي.

دلته دا هر ډول په لنډه توگه درېژنو:

۱- تېر مهال (ماضي) فعل:

هغه دی چې د يو کار تر سره کېدو يا د يوې پېښې له پېښېدو څخه په تېر مهال يا زمانه کې

بيان کوي، دا لاندې ډولونه لري:

– مطلقه ماضي: ما خط وليکه.

ما ډوډۍ وخوړه.

– استمراري ماضي: ما خټکی خوړ.

تا خط ليکه.

– نژدې ماضي: زه ورغلی يم.

دا راغلې ده.

ما ليک ليکلی دی.

– ليرې ماضي: ما ليدلې وه.

تا ليک ليکلی و.

دی ورغلی و.

\_ احتمالي ماضي: مابه ليكلي وي.

تا به خوړلي وي.

ښايي ما به ليكلي وي.

گونډې ده به ليدلي وي.

## ۲\_ د حال فعل:

هغه فعل دی چې په اوسني زمانه کې د يو کار يا يو حالت په ترسره کيدو دلالت کوي.

دا فعل د فعل په ريښې پورې د فاعل د روستارو (م، ې، و، ئ، ي) په نښلولو سره

جوړېږي، لکه:

زه ليکم.

زه ځم.

ته ليکې.

ته ځې.

ته راځې.

موږ ځو.

موږ راځو.

تاسې ليکئ.

تاسو ځئ.

تاسو راځئ.

دی ليکي.

دی ځي.

دی راځي.

دوی ليکي.



دوی خځي.

دوی راځي.

د حال فعلونه دا لاندې ډولونه لري:

مطلق حال:

هغه فعل دی چې په اوسنی زمانه کې د یو کار سرته رسېدل په عادي او مطلق ډول بیانوي

او د کار دوام ونه لري، لکه:

ډوډۍ مې وخوړه.

خط مې ولیکه.

استمراري حال فعل:

د یو کار سرته رسیدل په اوس مهال کې د دوام په حال کې بیانوي، لکه:

باران وریږي.

لیک لیکم (یعنې د لیکلو په حال کې یم.)

التزامي (احتمالي) حال:

په اوسنی زمانه کې د یو کار پېښېدل د تمنا، شرط او شک په ډول بیانېږي، لکه: ښایي

لاړ شم.، کاشکې راشي.

امر فعل:

هغه دی چې د یو کار د سرته رسولو غوښتنه کوي، لکه: لاړ شه!، لاړشۍ، راشه!

راشۍ، کښینه.

کښینۍ.

وخوره.

و خورئ او نور.

نهی فعل:

د یو کار نه کولو هیله او غوښتنه کوي، لکه: مه ځه، مه ځئ، مه راځه، مه راځئ.

۳\_ مستقبل فعل:

هغه فعل دی چې په راتلونکې زمانه کې د یو کار د سرته رسولو یا د یو حالت په بیانولو دلالت کوي.

په بله وینا: په راتلونکې زمانه کې د یو کار کېدل څرگندوي.

مستقبل فعل له اوس مهال (حال) فعل څخه د (به) ادات په زیا تولو جوړېږي، لکه:

زه به ولیکم.

ته به ولیکې.

زه به وڅښم.

ته به وڅښې.

دوی به وڅوري.

تاسې به وڅورئ.

مستقبل فعل دوه بڼې لري:

بشپړ، لکه:

و به لیکم، و به لیکې.

مجهوله بڼه، لکه: و به لیکل شي، و به کښل شي.

نابشپړ، لکه:

لیکم به، لیکو به،

مجهوله بڼه، لکه: خوړل کېږم به، غورځېږم به.



د متن لنډيز:

فعل هغه کلمه ده چې په يوه زمانه يا ټاکلي وخت کې د يو کار يا يوې پېښې په کيدو دلالت کوي. له فعل پرته جمله نه جوړېږي او نيمگړې گڼل کېږي. فعل ډېر ډولونه لري. د معنا له مخې يې مهم ډولونه لازمي او متعدي دي. د زمانې له مخې په تېر مهال يا ماضي فعل، اوسمهال يا حال فعل او مستقبل يا راتلونکي فعل باندې وېشل کېږي چې دا هر يو ځانته نور بېل بېل ډولونه هم لري.

## فعاليتونه

- ۱- زده کوونکي دې متن په چوپټيا سره ولولي، بيا دې څو تنه د نورو په استازيتوب د ټولگي په وړاندې متن په لور غږ ولولي. نور زده کوونکي دې په ځير سره غوږ ونيسي.
  - ۲- زده کوونکي دې په دوو ډلو ووېشل شي، هره ډله دې څو فعلونه په نښه کړي. بيا دې د يوې ډلې استازی په نښه کړي فعلونه پر تخته وليکي، د بلې ډلې استازی دې هغه د اشخاصو له مخې په جملو کې وکاروي.
- ◆ په لاندې جملو کې د زمانې په لحاظ کوم فعلونه راغلي دي، په مقابل کې يې نوم په پنسل وليکئ.

◆ زه پرون ښار ته تللی وم.

◆ زلمی ليک ليکي.

◆ زلمی به ډوډی وڅوري.

◆ ما ډوډی خوړلې ده.

◆ ته به ښوونځي ته لاړ شې.

لاندې پوښتنو ته ځوابونه ووايئ:

۳- که چېرې په وينا کې فعل ونه کارول شي، څه ستونزه به پېښه شي؟

◆ د فعل له لوست څخه مو څه گټه تر لاسه کړه؟

◆ لازمي او متعدي فعلونه څه توپير لري؟

۴\_ د دې لوست کومه برخه مو خوښه شوه؟ خبرې پرې وکړئ.

۵\_ په لاندې جملو کې لازمي او متعدي فعلونه په پنسل په نښه کړئ:

◆ محمود احمد ته وويل:

زه کور ته نه شم تللی، پلار ته مې ووايه چې مور ته مې درمل راوړي.

◆ زه چې کور ته تلم په لاره کې يوې ماشومې په چېغو چېغو ژړل. ما پوښتنه ترې وکړه

چې ولې؟ هغې راته وويل: پر لاره وغورځيدم.

۶\_ دا لاندې جملې د فعلونو په مخکې او وروسته کولو سره سمې کړئ او سمه بڼه

بې په خپلو کتابچو کې وليکئ:

◆ زه تللی وم ښوونځي ته.

◆ ما ليکلی و ليک په ښوونځي کې.

◆ ما خوړلی وه په کور کې ډوډۍ.

۷\_ دې لاندې پوښتنو ته ځواب ووايئ:

◆ فعل د زمانې په لحاظ په څو ډوله دی؟ نومونه يې واخلي.

◆ که چېرې په يوه جمله کې زمانه بدلون ومومي، په فعل کې څه بدلون راځي؟

◆ له متن څخه پنځه فعلونه وټاکئ او د هغو لپاره نوې جملې جوړې کړئ.


کورنۍ دنده



څو داسې جملې دې وليکي چې د اشخاصو او زمانې له مخې پکې فعل کارول شوی وي. په راتلونکي درسي ساعت کې دې د ټولگيوالو په وړاندې ووايي.



# کار او زیار



دا نړۍ پر کار ودانه ده او د انسان د کار، زیار او عمل یو پراخ ډگر دی. هغه خوځ پکې په نیکمرغۍ او بریالیتوب ژوند کولی شي چې د کار د پیاوړی ځواک لري او په اغېزناکه توګه ترې ګټه اخلي.

■ که د یوې ټولنې وګړي کار ونه کړي او زیار ونه باسي، پخپله او ټولنه به له کومو ستونزو سره مخامخ شي؟



دانساني ژوند ارزښت په کار او زيار کې نغښتی دی . په دې خاورينه نړۍ کې چې وگړي د ژوندانه د وسيلو د تر لاسه کولو او برياليتوب لپاره هلې ځلې کوي، هغه څوک ښه پرمختيا کولی او درښت موندلی شي چې دکار اوزيار په ځواک خپل شته والی وساتي اوپه دې وسيله ځان دزمانې له زيانونو څخه وژغوري . که څوک دخپل کار دسرتو رسولو لپاره مټې راونه نغاړي، کار او هڅه ونه کړي، ډير ژر به يې بدن بې ځواکه او کمزوری شي .

کار دبدن توان او ځواک زياتوي، روح پاک او پياوړی کوي .

په ژوندانه کې هغه څوک بريالی دی چې ځواکمن بدن لري . بې کاري تر ټولو ستره بلا ده . که يو څوک هر څومره بياى هم وي، بايد له کار او زيار څخه لاس وانه خلي، ځکه چې کار دژوندانه د هلو ځلو کارنده وسله ده اوييکاري بدن بې ځواکه کوي . وگورئ که اوسپنيز ماشين هم دڅه مودې لپاره بيکاره پاتې شي، اوسپنې يې زنگ خوري اوکه هغه هرڅومره کلکې هم وي، دوخت په تېرېدو سره ماتېږي . که انسان هم خپل ژوند بيکاره تېروي، د وجود ماشين يې سست او ورو ورو له کاره لويږي . دغسې وگړي هيڅکله هم له ژوندانه څخه خوند نه شي اخيستلای .

دامو بايد په ياد وي چې يوازې په يو کار پسې مخه کول او هغه تر لاسه کول کافي نه دي، بلکې هر څوک چې کوم کار تر لاسه کوي، په دې هڅه کې دې وي چې په هغه کې ورځ په ورځ ځواکمن او ښه پرمخ لاړشي او نوې تجربې پکې تر لاسه کړي .

هغه څوک چې د پانگې اوپيسو دنشتوالي په پلمه په کار پسې نه گرځي، ډېره لويه غلطې کوي . ځکه چې د هر چا رښتيني پانگه د هغه دبدن جوړښت، يعنې لاسونه، پښې، غوږونه، سترگې، عقلي، فکري او بدني ځواک دی چې د دغې خداى جَلَّ جلالُه ورکړې پانگې په سمې کار اچونې سره انسان هر څه کولی شي .

وايي چې يو غريب ديو هوښيار سړي په وړاندې له خپلې غريبۍ او بي وزلۍ څخه شکايت وکړ . هوښيار ورته وويل: غواړې چې سترگې ونه لرې اودلس لکو افغانيو خاوند

اوسې؟



غریب وویل: نه!

هوښیار سړي ورته وویل: ښه چې داسې ده، نو ته پخپله ډیره لویه پانگه لرې، دې ته نه یې چمتو چې له هغو څخه یوه د لس لکو افغانیو په بدل کې وپلورې، نوله غریبې او بیوزلې څخه ولې گيله اوفریاد کوې؟ خپله همدغه پانگه دې په کار واچوه، باور لرو چې له دې بې وزلې او غریبې څخه به ډېر ژر خلاص شې.

کله چې له کاره سترې شئ، دمه وکړې، خو بیکاره مه گرځې. له کار نه مخ مه اړوئ، په زړه کې به مو خامخا د کار او ژوند مینه راپورته شي.

کوم هوښیار سړي څه ښه ویلي دي: ((سهار دوخته چې چرگان نارې وهي، خلکو ته وایي چې: له خوبه پاڅیرئ، د کار پر لور وخوځیرئ.))

خو هغه کار چې کوو یې، باید یوازې خپله گټه په پام کې ونه نیسو، بلکې باید داسې کار وکړو چې هم موږ او هم نورو خلکو ته گټه ولري.

د متن لنډیز:

کار او زیار ستر ټولنیز ارزښت او اهمیت لري. که کار او زیار نه وای، د نړۍ دا دومره ودانۍ او پر مختگونه به هیڅکله نه وای تر سره شوي. هغو ټولنو او هېوادونو چې اغیزناک کار ونه کړي، پر مختللي دي او هغوی چې کار یې نه دی کړی، وروسته پاتې شوي دي. ویلای شو چې نیکمرغي او بریالیتوب په کار او زیار کې دي.

فعالیتونه



۱\_ له خو زده کوونکو څخه دې وغوښتل شي چې د خپلې خوښې یو پارگراف د ټولگیوالو په وړاندې ولولي.

۲- زده کوونکي دې له متن څخه څو فعلونه په خپلو کتابچو کې وليکي او هغه دې په بېلا بېلو زمانو کې په جملو کې وکاروي.

۳- داسې سيالي دې رامنځته شي چې يو زده کوونکي يو فعل پرتخته وليکي او له بل څخه دې وغوښتل شي چې هغه په يوه مناسبه جمله کې وکاروي.

۴- د لاندې جملو تش ځايونه دې په پنسل په مناسبو کلمو سره بشپړ کړي :

◆ زه هره ..... ښوونځي ته ځم.

◆ زما ورور په لسم ..... کې دی.

۵- لاندې جملې له مخامخ ليکل شوو کلمو او عبارتونو څخه په پنسل بشپړې کړئ:

◆ زموږ هېواد ډېرې ..... کې يم

◆ زه په نهم ټولگي ..... کوي

◆ کار او زيار انسان نيکمرغه ..... تاريخي ودانۍ لري

۶- په دغه لوست کې مو د کار د اهميت او ارزښت په هکله څه ولوستل؟ لنډې خبرې پرې وکړئ.

◆ ستاسې کوم کار او کسب خوښيږي او ولې؟

◆ د کار او کسب خاوندان ولې په ټولنه کې د درناوي وړ وي؟

۷- د مفهوم له مخې د سم ځواب له شمېرې څخه په پنسل کرښه چاپېره کړئ :

الف: څوک چې ډېر کار کوي، اقتصاد يې کمزوری وي.

ب: څوک چې کار نه کوي، د ټولني پر اوږو بار نه وي.

ج: څوک چې کار کوي، ژوند يې ښه او سوکاله وي.

کورنۍ دنده



زده کوونکي دې د مشهورو کارونو او کسبونو يو لست په خپلو کتابچو کې وليکي او د بلې ورځې په درسي ساعت کې دې ټولگيوالو ته ووايي.




اووم لوست

## د اوبنکو ارزاني



قيام الدين خادم د ملا حسام الدين زوى، په ۱۳۲۵ هـ. ق. كال د ننگرهار ولايت په كامه كې زېږيدلى و. پياوړى عالم، كره كتونكى، ليكوال او شاعر و. تر پنځوسو زيات ځانگړي چاپ او ناچاپ اثار لري او په سلگونو مقالې يې د هېواد په مطبوعاتو كې خپرې شوې دي. د ۱۳۵۸ هـ. ش. د سنبلې پر شپږمه نېټه مړى دى.



■ اوبنكې له سترگو ولې او په كوم حالت كې بهېږي؟

اوبنكې د انسان عاطفي حالت څرگندوي. په عمومي ډول د يو سخت درد او ژور خپگان په نتيجه كې تر سترگو رابهېږي چې د مقابل لوري له خوا يې بايد په همدردۍ او خواخوږۍ سره ځواب وويل شي. په دې لوست كې د اوبنكو د ارزښت او اهميت په اړه د قيام الدين خادم ليكلې ادبي نثر لولئ.

که غله او ارتزاقیات قیمته شی، نو د فصل په راوتلو رفع کېږي. که کالي او لباس قیمته شی، نو بیا هم څه نا څه گوزاره کېږي.

خلک وايي: ((برنډ له لارې اوږي، وږی نه اوږي.))

که فېشنی شیان قیمته شی، نو قیمته دې شی کنه ((تجمل بېل شی دی او زنده گي بېل شی دی)) که اسعار قیمته شی، نو د یو دولت په تصمیم یې علاج ممکن دی چې غیر ضروري او دویمه او درېمه درجه شیونه له استعماله وغورځوي.

که دا ټول شیونه په یوه سویه ارزانه شی، د یو مملکت لپاره د رفاه او اسایش وسایل لاس ته راځي، اما اجتماعي سعادت او خوشبختي دغه وخت هم نه حاصلېږي. د ژوند سعادت او خوښي د مادیاتو په زیاتوالي او ډېروالي دومره اړه نه لري، لکه د ضمیر په ازادۍ او د روح په خوشحالی پورې. په ژوند کې خطرناک او مدهش حال دادی چې اوبنکې ارزانه شی، وېره، دهشت او درد موجود وي او دوا نه وي.

په طب کې د هر درد، خوږ، پرهار او ټپ علاج شته، مگر نه د زړه د درد او زخم. د زړه د درد علاج په خپله د زړه درد دی او بس. د اوبنکو د ارزانی علاج د پیسو د ارزانی غوندې نه دی چې د اقتصاد کوم ماهر یې علاج وکولای شی او نه د کر نې متخصصان په دې کار پوهیږي.

بې دردي په یو قوم او جامعه کې داسې یو مرض دی چې په علاج یې فقط پیغمبران پوه شوي دي.

ای خدایه! مور نه هغه زړونه واخله چې د مظلوم او بې وزلي له سترگو څخه په عبث تولیدونکو مرغلو نه خوږیږي او هغه لاس، پښې او ژبه مه راکوه چې بې لاسو او بې پښو ته صدمه رسوي او خلک ژړوي.

((خیالي دنیا))



د متن لنډيز:

په لوست کې په دې خبرې شوي چې اوبنکې ځانگړې معنوي ارزښت او اهميت لري، هسې نه چې هغه بې قدره او بې ارزښته وگڼل شي او پاملرنه ورته ونشي. ټولنه بايد دومره بې رحمه او بې عاطفې نه وي چې د خلکو اوبنکې چې د درد او خواشيني استازيتوب کوي، بې قدره وگڼي. خلک خواخوږۍ او همدردۍ ته ډېره اړتيا لري. موږ بايد بې درده او بې تفاوته نه يو، بايد يو د بل په درد دردمند شو او د غمجنو او ويرجنو د اوبنکو د وچولو په فکر کې شو.

## فعاليتونه

- ۱- د ښوونکي له خوا د متن تر لوستلو او لازمو څرگندونو وروسته دې څو زده کوونکي متن په لوړ مناسب غږ د ټولگيوالو په وړاندې ولولي.
  - ◆ څو تنه زده کوونکي دې د خپلې خوښې يو يو پراگراف له متن څخه ولولي.
  - ◆ زده کوونکي په دوو ډلو وویشئ يوه ډله دې په متن کې مفردې کلمې پيدا کړي او بله ډله دې په متن کې جمع کلمې پيدا کړي، بيا دې له هرې ډلې څخه يو يو استازی ليکل شوي کلمې د خپلې ډلې په استازيتوب د ټولگي په مخ کې ټولگيوالو ته ووايي.
- ۲- په متن کې څو صفتونه پيدا او په مناسبو جملو کې يې وکاروئ.
  - ◆ د متن دويم پراگراف په خپلو کتابچو کې وليکئ.
- ۳- ددې پوښتنو ځواب ووايئ:
  - ◆ ولې له سترگو څخه اوبنکې بهيرې؟
  - ◆ اوبنکې د څه شي استازيتوب کوي؟
  - ◆ له بې وزلو او درديدلو سره څه ډول مرسته کولی شو؟
  - ◆ زده کوونکي په دوو ډلو وویشئ له هرې ډلې څخه دې يو استازی له مظلومو خلکو سره د مرستې په هکله خپلو ټولگيوالو ته خبرې وکړي.

۴- زده کوونکي دې دوه دوه سره جوړه شي، يو دې د کتاب يو پراگراف وويي، بل دې هغه د املاء په توگه وليکي. بيا دې هغه دواړه نوموړي پراگراف د کتاب له مخې سم کړي. بيا دې بل زده کوونکي هماغه شان يو بل پراگراف د املاء په توگه وويي او د هغه جوړه ملگري دې يې وليکي او په پای کې دې دواړه هماغه ليکل شوي پراگراف د کتاب له مخې سم کړي.

۵- يو يا دوه زده کوونکي دې پخپله خوښه د يتيم يا بل درد يدلي انسان حالت تمثيل کړي. بل زده کوونکي دې له هغه سره دخواخوږۍ او د مرستې دلاړو چارو په برخه کې خبرې وکړي. يا دې د خواخوږۍ نقش ترسره کړي.

۶- زده کوونکي دې يو يو پورته شي او د درس په مفهوم دې خبرې وکړي .

◆ خو زده کوونکي دې د ټولگيوالو په مخکې د هغې مرستې په هکله خبرې وکړي چې کله يې له چا سره کړې وي.

۷- لاندې جملې په خپله خوښه په پنسل بشپړې کړئ :

◆ ما پرون د يو يتيم ماشوم ..... پاکې .....

◆ له بيوزلو او ځوريدلو وگړو سره ..... پکار ده .

۸- زده کوونکي په دوو ډلو وويشي، د "الف" ډله دې لاندې جملې ته انکشاف

ورکړي: مور بايد د يو دردېدلي انسان اوبنکې وچې کړو.....

د ب ډله دې لاندې جملې ته انکشاف ورکړي:

شتمنو ته لازمه ده چې له بې وزلو سره مادي او معنوي مرستې وکړي.....

کورنۍ دنده



زده کوونکي دې له دردمنو او ځوريدلو وگړو سره د مرستې او خواخوږۍ په اړه يوه کيسه ډوله ليکنه وکړي. بله ورځ دې هغه په درسي ساعت کې د ټولگيوالو په مخکې ولولي.



اتم لوست

## ملي ارشيف



■ تاسې د دې پورته ودانۍ په هکله څه معلومات لرئ؟  
■ لرغوني ليکلي او چاپي اثار ولې، چېرې او د څه لپاره ساتل کېږي؟  
د لرغونو په لاس کېنلو او چاپي کتابونو، د واکمنانو د فرمانونو، ليکونو او تاريخي سندونو د ساتنې لپاره بايد داسې يو ځانگړی ځای وي چې هغه پکې د يو ارزښتمن فرهنگي ميراث په توگه خوندي وساتل شي. دغه د خوندي ساتنې ځای ته ارشيف وايي. موږ هم په خپل هېواد کې دغسې يوه ځانگړې اداره لرو چې ((ملي ارشيف)) نومېږي، دلته يې درېپېژنو.



د نړۍ په هر هېواد کې داسې ودانۍ ځانگړې شوې وي چې په هغو کې د واکمنانو فرمانونه، لاس کښلي (خطي) او چاپي کتابونه، تاريخي رسمي او ځانگړي سندونه، ليکونه، د انځورگرۍ پاڼې او نور خوندي ساتل کېږي. دغې ودانۍ يا ادارې ته ارشيف ويل کېږي. زموږ په هېواد کې له څولسيزو راهيسې دغه ډول يوه ودانۍ شته چې ملي ارشيف يې بولي. د ملي ارشيف اوسنۍ ودانۍ چې د کابل ښار په سالنگ واټ کې واقع ده، د امير عبدالرحمن خان د واکمنۍ د زمانې ده. نوموړي امير هغه د خپل زوی شهزاده حبيب الله خان د کار لپاره جوړه کړې وه. دا ودانۍ چې دوه پوره ده، لومړۍ پور يې تر ځمکې لاندې دوه سالونونه او لس خونې لري، د محمد داؤد خان د جمهوريت په لومړيو (۱۳۵۲ هـ.ش) کې د ملي ارشيف لپاره ځانگړې شوه او د عامه کتابتون تر ادارې لاندې يې فعاليت پيل کړ، خو ملي ارشيف په رسمي توگه د اطلاعاتو او فرهنگ د وزارت د يوې ځانگړې فرهنگي ادارې په توگه په ۱۳۵۹ هـ.ش. کال پرانيستل شو.

د دغې ادارې د فعاليت له هماغه لومړيو څخه د تاريخي سندونو، ليکونو، د کتابونو د خطي او چاپي نسخو او نورو هنري انځوريزو اثارو پېرودل او راټولول پيل شول. په لومړي گام کې هغه ليکلي او چاپي تاريخي او هنري اثار چې د کابل په عامه کتابتون او نورو دولتي ادارو کې موجود وو، په ملي ارشيف کې ځای پر ځای شول او بيا د هغې لپاره د هېواد له گوټ گوټ څخه اړوند اثار راوړل شول چې دا لړۍ تر ننه هم روانه ده او له يوې ورځې څخه يې بلې ته د اثارو شمېره زياتېږي.

اوس زموږ په ملي ارشيف کې ډېر ارزښتناک اثار خوندي دي. ټول هغه اثار چې اوس زموږ په ملي ارشيف کې خوندي دي، د اسلامي دورې له پيلامې څخه په راوړسته پېړيو پورې اړه لري. تر ټولو لرغونې لاس کښلي (خطي) نسخه چې په ملي ارشيف کې خوندي ده، هغه د قرآن کریم پنځه پارې دي چې د هوسۍ پر پوستکي ليکل شوي او ليک يې د حضرت عثمان رضي الله عنه وخت ته منسوب گڼل شوی دی. بل لرغونی سند د تيموري دورې د نوميالي واکمن سلطان حسين بايقرا فرمان دی چې په (۹۰۱ هـ. ق.) کال په نستعليق

لیک لیکل شوی، اوس په ملي ارشیف کې خوندي دی. زموږ په ملي ارشیف کې اوس د کتابونو په زرگونو خطي او چاپي نسخې، تاريخي سندونه او انځوریز لاس کښلي کتابونه او پاڼې خوندي دي. په دغو لاس کښلو نسخو کې یوه هم د پښتو ډېر ارزښتناک ادبي کتاب ((پټه خزانه)) نومېږي چې د هغې په تر لاسه کېدو سره پښتو لیکلی ادب د دویمې هجري پېړۍ نیمایي ته رسېږي. دافغانستان ملي ارشیف له ډېرو زیاتو لرغونو او تاريخي چاپي او لاس کښلو سندونو او اثارو سره له ستر ملي او نړیوال ارزښت څخه برخمن دی او د ((سواریکا))<sup>\*</sup> یا د ارشیفونو د نړیوالې مؤسسې د غړیتوب ویاړ یې هم تر لاسه کړی دی. د تاريخي، علمي، ادبي او نورو اثارو د خوندي ساتنې ادارې (ملي ارشیف) دېلای کولو لپاره باید هر اړخیزې هلې ځلې وکړو او یوه ملي دنده یې وپولو.

د متن لنډیز:

ملي ارشیف زموږ په هېواد کې د لرغونو لاس کښلو او چاپي اثارو، تاريخي سندونو او لیکونو د خوندي ساتنې ځانگړې اداره ده چې له تاسیس کېدو یې څو لسیزې تیرېږي او اوس د زرگونو خطي او چاپي کتابونو، سندونو او نورو اثارو په لرلو سره له ملي او نړیوال اعتبار څخه برخمنه ده.

څرگندونه



\* سواریکا: د ارشیفونو یو نړیوال تنظیم یا مؤسسه ده چې د ډېرو هېوادونو ملي ارشیفونه یې غړیتوب لري.



- ۱- خو زده کوونکي دې دا لاندې معلوما تي جملې د خپل ټولگي تر مخې په لوړ غږ ولولي:
  - ◆ په ملي ارشيف کې تاريخي ليکلي اثار له خرابېدو او ورکېدو څخه خوندي ساتل کېږي.
  - ◆ د ملي ارشيف اوسنی ودانۍ د امير عبدالرحمن خان د واکمنۍ په کلونو کې نوموړي امير د خپل زوی حبيب الله خان د کار لپاره جوړه کړې وه.
  - ◆ ملي ارشيف د داود خان د جمهوريت په لومړيو (۱۳۵۲ هـ . ش .) کال کې د عامه کتابتون تر ادارې لاندې رامنځته شو.
- ۲- زده کوونکي دې په کتارونو وويشل شي. يو کتار دې په متن کې د پښتو (ی) گانې په نښه کړي، دويم کتار دې ضميرونه او دريم کتار دې فعلونه په نښه کړي او پخپلو کتابچو کې دې وليکي. له هر کتار څخه دې يو تن هغه د نورو په استازيتوب پر تخته وليکي.
- ۳- دې لاندې پوښتنو ته ځوابونه وواياست:
  - ◆ ملي ارشيف څه ارزښت او اهميت لري؟
  - ◆ په متن کې د کومو شخصيتونو نومونه ياد شوي دي؟
  - ◆ د ملي ارشيف د لا بياينې لپاره څه کولی شو؟



زده کوونکي دې پخپل کور وکلي کې د پخوانيو قلمي (لاس کښلو) کتابونو او نورو پخوانيو سندونو د شته والي او د هغو د ساتنې د څرنگوالي په اړه معلومات راغونډ او هغه دې په بل پښتو درسي ساعت کې د خپلو ټولگيوالو تر مخې ووايي.





## عادل واکمن

■ تاسو د عدالت په باب کومه کیسه اورېدلې ده؟

عدل او انصاف له ډېرو سترو او غوره اسلامي، ټولنيزو او بشري ځانگړنو څخه گڼل کېږي، مور ته پکار دي چې په هېڅ حالت کې د عدالت تله له لاسه ونه غورځوو. دلته مو په دې لوست کې د نوشيروان عادل د عدالت يوه بېلگه د کيسې په بڼه تاسې ته خوښه کړې ده. دا کيسه مولوي احمد ليکلې او په (گنج پښتو) کتاب کې خوندي

ده.

زورور ته نه بنيایي چې په کمزوري باندې خپل زور وازمايي، که څه هم کار يې خرابيږي. وایي چې د روم پاچا، نوشېروان پاچا ته استازی ليرلی و، کله چې هغه دربار ته ورسېد، گوري چې يوه لويه ماڼۍ ده، پاچا پکې په تخت ناست دی او نور اميران او وزيران په څوکپو ناست دي. استازي چې شاوخوا وکتل، په دغې ماڼۍ کې يو ځای ورته کور بڼکاره شو. له يو سړي څخه يې پوښتنه وکړه چې دا ځای ولې کور دی؟ هغه ورته وويل چې دا د يوې بوډۍ کور و. په هغه وخت کې چې پاچا دا ماڼۍ جوړوله، نو هغې بوډۍ ته يې وويل چې دا کور په ما خرڅ کړه، مگر د هغې رضا او خوښه نه وه، پاچا په زور سره دا کارونه کړ، نو ځکه دا ځای په دې ماڼۍ کې کور پاتې شوی دی. استازي وويل چې رښتيا خبره دا ده چې دا کوروالی ډېر ښه دی، له هغه سموالي نه چې په ظلم تر سره شوی وي، حق او انصاف دا دی چې دا کار نه په پنخوا زمانه کې چا ويلي دی او نه مې وروسته گومان کېږي چې کوم پاچا به دا کار وکړي.

پاچا چې د قاصد دا خبرې واورېدلې، ډېر خوشحاله شو، انعام او ډالۍ يې ورته ورکړه او په ډېر عزت سره يې رخصت کړ.

د متن لنډيز:

په کيسه کې د نوميالي عادل واکمن نوشيروان د عدالت يوه پيښه بيان شوې چې نوموړي څنگه د خپلې ماڼۍ د جوړولو پر مهال د زور زياتي پر ځای له عدالت او انصاف څخه کار اخيستی دی. د خپلې ماڼۍ يوه برخه يې کړه پرېښې، خو د يوې خوارې او بېوزلې ښځې حق يې په زور نه دی لاندې کړی.

مولوي احمد د پښتونخوا د هشتنغر د تنگي اوسيدونكى، د پښتو د معاصر، ساده او روان نثر له بنسټ ايسودونكو څخه گڼل كېږي . ځينې ليكلي كتابونه ترې راپاتې دي . په هغو كې يو ډېر مشهور اثر يې ((گنج پښتو)) دى چې لومړى ځل په ۱۸۷۲ م. كال كې چاپ شوى دى. مولوي احمد په ۱۳۰۰ هـ . ق . كال مړ دى .

## فعالیتونه

- ۱- څو تنه زده كوونكي دې دغه كيسه د ټولگي تر مخې په لور غږ ولولي .
- ۲- كه د زده كوونكو له ډلې څخه د عدالت په اړه د چا كومه بله كيسه زده وي، پخپله خوبه دې هغه د ټولگي په وړاندې ووايي .
- ۳- دا لاندې لغتونه د خپلمنځي نږدېوالي له مخې په بېل بېل كتار كې په پنسل وليكئ

احمد، توتكى، كتاب، زلمى، كوتره، قلم، نوشيروان، كتابچه، توتى .

احمد .....

.....

.....

◆ لاندې جملې په پنسل په مناسبو كلمو بشپړې كړئ:

◆ نوشيروان يو ډېر ..... و .

◆ د روم د پاچا استازي له ..... څخه د مانې د كوروالي په اړه پوښتنه

وكړه .

◆ پاچا چې د قاصد دا خبرې واورېدې ..... شو او .....

ورته ور كړه او ... .

۴- لاندې پوښتنې ځواب کړئ :

◆ د نوشيروان د ودانۍ يوه برخه ولې کره جوړه شوې وه؟

◆ د روم د پاچا استازی چې د مانۍ د کوږوالي په علت پوه شو، څه يې وويل؟

۵- لاندې مفردې کلمې په خپلو کتابچو کې په جمع او جمع په مفرد واړوئ او په

مناسبو جملو کې يې استعمال کړئ :

مفرد	جمع
سړی	هلکان
گل	قلمونه
لوست	میزونه
کور	نجونې

کورنۍ دنده



زده کوونکي دې د کيسو ځينې کتابونه مطالعه کړي او له هغو څخه دې د عدالت او انصاف په باب يوه يوه کيسه په خپلو الفاظو په لنډون سره وليکي. که يې پخوا هم داسې کومه کيسه مطالعه کړې يا اورېدلې وي هغه دې په څو جملو کې وليکي. په بل پښتو درسي ساعت کې دې يې ټولگيوالو ته ووايي.

په خلکو کې ډېر عادل هغه څوک دی چې هغه څه چې ځانته  
خوښوي، بل ته يې هم خوښوي.

(حدیث شریف)



لسم لوست

## عبدالرؤف بڼوا



■ تاسې د هېواد له اوسنيو نومياليو ليکوالو او شاعرانو څخه د چا نومونه اورېدلي او د هغو کتابونه مو لوستي دي؟  
د پښتو ادب په معاصره دوره کې خو ډېرې نوميالې او مخکښې ادبي څېرې لرو چې هغوی د پښتو ژبې او ادب د ودې او پرمختيا په لاره کې د ستاينې وړ خدمتونه او نه هېرېدونکې هلې ځلې کړي دي. له دغو نومياليو ادبي څېرو څخه يو يې عبدالرؤف بڼوا دی چې په دې لوست کې يې درپيژنو.



عبدالرؤف بېنوا د مفتي عبدالله زوی، په ۱۲۹۳ هـ . ش . کال په کندهار کې زېږېدلی و. لومړنۍ زده کړې يې د کورنۍ او سيمې له ديني عالمانو څخه وکړې او بيا يې د خپل ځانگړي ذوق او علاقې له مخې د ديني او ادبي علومو او فنونو مطالعې ته دوام ورکړ. د ځوانۍ په لومړيو کې يې په شعر ويلو او ليکوالۍ پيل وکړ، د پر ژر يې د خپل پياوړي استعداد له مخې په دغه ډگر کې د پرمختگ پړاوونه ووهل او د شاعر او ليکوال په توگه وپېژندل شو.

په ۱۳۱۷ هـ . ش . کال د هېواد پلازمينې (کابل) ته راغی او د وخت د ډېرې مشهورې علمي او فرهنگي ادارې ((پښتو ټولني)) غړی شو. بيا وروسته د کابل مجلې مدير شو. څو کاله يې دغه دنده په ډېر برياليتوب سره تر سره کړه، بيا د پښتو ټولني مرستيال او څه موده وروسته د پښتو ټولني لوی مدير شو. په همدغو وختونو کې څه وخت د هېواد ورځپاڼې مسؤول چلوونکی هم و. په ۱۳۳۵ هـ . ش . کال د کابل راډيو د رياست چارې وروسپارل شوې. څو کاله وروسته په مصر کې د افغانستان د سفارت مطبوعاتي استازی او بيا د دويم ځل لپاره د کابل راډيو رئيس شو. ورپسې د ولسي جرگې وکیل او په ۱۳۴۶ هـ . ش . د اطلاعاتو او کلتور وزير شو.

وروستی رسمي دنده يې په ليبيا کې د افغانستان د سفير په توگه وه چې له هغه ځايه امريکا ته جلا وطن شو. د سرطان د ورپېښې ناروغۍ له امله په ۱۳۶۳ هـ . ش . کال په نيويارک کې مړ او هلته خاورو ته وسپارل شو.

د قبر پر شناخته يې خپل دا شعر د وصيت په توگه ليکل شوی دی:

زما هليونه به در وړی و خپل وطن ته

مړ بلبل به رسوی و خپل گلشن ته

بنخوی به ما په پاک افغانستان کې

د پردیسو ننگیالیو په جهان کې

زما پر شناخته به لیکي زلمیو دا:

((دلته بنخ دی پردیس شوی بینوا))

عبدالرؤف بېنوا پياوړی ليکوال، شاعر، مؤرخ او هېوادپال سياستوال و. د شعر او ادب، سياست او تاريخ په بېلا بېلو برخو کې يې ليکل کړي دي. په سلگونو مقالې او شعرونه يې د هېواد په مطبوعاتو کې خپاره شوي او په لس گونو علمي، ادبي، تاريخي او سياسي اثار يې د ځانگړو کتابونو په بڼه چاپ شوي دي. په خپلې مورنۍ ژبې پښتو سر بېره په عربي، اردو او انگليسي ژبو ښه پوهيده او په دغو ژبو کې يې ليکنې او ژباړې هم کړي دي.

د چاپ او ناچاپ کتابونو شمېر يې له ۵۰ څخه زيات دی. دلته يې د ځينو اثارو نومونه اخلو: اوسنی ليکوال (۱- ۲- ۳ ټوکه)، د افغانستان نوميالي (۱- ۲- ۳- ۴ ټوکه) ميرويس نيکه، پريشانه افکار (د شعرونو ټولگه)، د شعرونو کليات، زور گناهکار (د ډرامو ټولگه) د افغانستان تاريخي پېښې، د زړه خواله (ادبي ليکونه) او نور.

يو شعر يې د بېلگې په توگه راوړو:

د غريب پالنه

چې وړوکي سره مور که

يال وروړه سره ورور که

داسې کړه له غريبانو

هر غريب پر اوږه سور که

هوبښياري شرافت نه دی

چې له وړکو سره زور که

له انصاف له عدله ليرې

چې د کونډو سر سر تور که

د هغو زړگي به خور شي

د يتيم زړگي چې خور که

د خپل قام رنځور په شاکه

تاته کوم هوبښيار پيغور که

چې دانه کوي بې نومه  
پرې گومان دغله او چور که

## د عبدالرؤف بينوا لنډه ادبي ټوټه:

گرانه ملگرېه!

يو گل چې څومره ډېر رنگونه ولري بېنکلا يې هم هومره زياته وي او چې څومره مخونه ولري هغومره د ستاينې وړ وي، خو يو انسان که دوه رنگه شو يا يې ځان دوه مخی وښوده نو نور يې مخ د کتو نه وي.

پوهان وايي: ((څنگه چې يې، هغسې ځان ښه او څنگه چې ځان ښې هغسې

اوسه.))

خو ځينې انسانان شته چې نه يوازې خو رنگه، خو ښې او خو مخه لري، بلکې ورسره خو ژبې يې هم په خوله کې وي. او د ماهر و اېکټرانو په څېر د خپل هر رنگ او هر مخ د ښودلو لپاره مخصوصې صحنې لټوي او د خپلې هرې ژبې لپاره ځانته موقع گوري.

داسې انسانان د نورو په رنگ رنگېدل نه غواړي، خو د ځان د رنگ په بدلولو کې دومره ماهر وي چې نور په خپل رنگ ژر غولولى شي. د مخونو په پېژندلو کې لاس لري، خو د دوى د مخ ښه پېژندل د مصنوعي سپورمې په اصلي ماهيت پوهېدلو غوندې وي. دوى په خپله ژبه پسې نه گرځي، خو خپله ژبه د هر چا او هر ځاى د اقتضا سره سمه گرځوي. دوى د هر مجلس د رنگ سره خپل رنگ بدلولى شي او د هر چا د خوب رگ يې ځانته معلوم کړى وي. دوى په همدغه يوه ژبه غله ته وايي غلا کوه او د کور خاوند ته وايي: کور ساته.

ظالم ته د ظلم لاره ښيي او مظلوم ته د انتقام اخيستلو سترگه کونه وهي.

حاکم ته محکومين وي او محکومينو ته د حاکمانو په رنگ کې وړاندې کېږي. او که ورته ځير شو همدا دوه مخي، دوه رنگي کسان دي چې د ټولني د طبقاتو ترمنځ د دې پر عوض چې وحدت، يووالی او ښه نيت پيدا کړي، د هغوى په منځ کې د بدبينی، بدگمانی او بدنيتی تورې پردې اچوي، که د حاکمې او محکومې طبقې ترمنځ واقع شي، دواړو خواوو



ته داسې څرگندوي چې همدا دوی دي چې ددې دوو طبقو ترمنځ يې ارامي ساتلې ده، که دوی نه وي د هغوی ارامي به هم ويجاړه شي. حال دا چې که دا دوه مخي او دوه رنگي له منځه لرې شي، د طبقانو ترمنځ مستقیمه رابطه او مفاهمه ډېر ژر د دوی منځ ته صمیمیت او یو رنگي راوستلای شي.

نوگرانه ملگریه!

که غواړو چې د ښه او نیکمرغه ژوند سره مخامخ شو، لازمه ده چې د دې دوه رنگي، دوه مخي او دوه ژبي څخه لومړی ځانونه وژغورو او بیا یې په ټینګه د مخنیوي لپاره زیار ویاسو.

هر چا ته او په هر مجلس کې چې څنګه یو، هغسې ځانونه وښیو او چې څنګه ځانونه ښیو هغسې واوسو او دا مو ډاډ وي چې یوه ورځ نه یوه ورځ به ضرور د دوه مخو مخونه تور او د دوه رنگو رنگونه ورک او د دوه ژبو ژبي وچې شي، ځکه چې ((کور بار تر منزله نه رسیږي)) او ((دوې هندوانې په یوه لاس کې اخیستی کېدای نه شي)).

د متن لنډیز:

عبدالرؤف بېنوا د پښتو ژبې پیاوړی لیکوال، شاعر، مؤرخ او هېواد پال سیاستوال و. د خپل ژوند څو لسيزې يې د هېواد په علمي او فرهنگي ادارو کې خدمت کړی، په لس گونو ځانگړي کتابونه او په سلگونو مقالې يې چاپ او خپرې شوي دي.

عبدالرؤف بېنوا د پښتو په معاصرو شاعرانو او لیکوالو کې د لوړ ادبي مقام او دريځ څښتن دی.



- ۱- خو زده کوونکي دې په خپله خوښه د متن یو یو پارگراف په وار سره ولولي.
- ۲- د متن په پای کې مو د بینوا له شعر څخه څه مفهوم واخیست؟ په خپلو کتابچو کې یې ولیکئ او هغه د ټولګي په وړاندې ولولئ.
- ۳- زده کوونکي دې متن په غور ولولي او په هغو کې دې صفتونه پیدا او په مناسبو جملو کې وکاروي.
- ۴- په متن کې مو ولوستل چې عبدالرؤف بینوا نومیالی لیکوال، شاعر، مؤرخ او هېواد پال سیاستوال و. ستاسې د نوموړي کوم اړخ ډېر خوښیږي خبرې پرې وکړئ؟
  - ◆ لیکوال په ټولنه کې څه ارزښت لري؟
  - ۵- دا لاندې نیمګړې جملې په پنسل په مناسبو کلمو سره بشپړې کړئ:
    - ◆ عبدالرؤف بینوا د پښتو ژبې یو نومیالی ..... و.
    - ◆ عبدالرؤف بینوا په ..... کې مړ.
    - ◆ عبدالرؤف بینوا له ..... زیات چاپ او ناچاپ کتابونه لري.
- ۶- ځینې زده کوونکي دې د ټولګي مخې ته راوبلل شي چې د بینوا د نثر (ګرانه ملګریه!) مفهوم په خپلو الفاظو کې ټولګیوالو ته بیان کړي.




زده کوونکي دې د خپل کور وکلي یا سیمې او ښار د کوم شاعر لاندې ژوند لیک او د شعر یوه بېلګه ولیکي. په راتلونکي پښتو درسي ساعت کې دې یې ټولګیوالو ته ولولي.





## د ځنگلونو ارزښت



■ تاسې له ځنگلونو سره اشنا یاست؟

■ ځنگلونه څه گټې لري؟

ځنگلونه سربېره پر دې چې دسون، د کورونو د پوښلو او د کرکيو او دروازو د جوړولو لپاره د اړتیا وړ لرگي برابرې او همداراز د هوا په پاکوالي، د ښکلي چاپیریال او طبیعي منظرو په رامنځته کولو کې هم ستر ارزښت او اهمیت لري. دلته په دې لوست کې د ځنگلونو په گټو او ارزښتونو خبرې کوو.



افغانستان یو غرنی هېواد دی چې زیاته برخه یې غرونو نیولې ده. له دغو غرونو څخه ځینې یې په گڼو ونو او بوټو پوښلي دي چې هغو ته طبیعي ځنگلونه وایي. له دغو ځنگلونو څخه که له یوې خوا د ودانیو د پوښلو، کرکیو، دروازو او نورو ضروري شیانو د جوړولو لرگي برابر وي، له بلې خوا یې له لرگیو څخه د سون د توکو په توگه هم کار اخلي.

د ډول ډول مېوو او کورنیو څارویو د روزنې لپاره ځنگلونه وړ چاپیریال جوړوي. د وحشي حیواناتو او ډول ډول الوتونکو د استوگنې لپاره یو ډېر مناسب ځای گڼل کېږي. ځنگلونو ډېرې ښکلې او په زړه پورې طبیعي منظرې هم جوړې کړې دي. باید ووايو چې د ډېرو لوړو او ټیټو غرونو دشته والي په انډول زموږ د هېواد د ځنگلونو شمېره او سیمې ډېرې نه دي. د هېواد په مرکزي او شمالي برخو کې د هندوکش د لوړو غرونو لړۍ دي چې تل په واورو پټې وي او د ځنگلونو د رامنځته کېدو لپاره وړتیا نه لري. بیا هم کوم ځنگلونه چې همدا اوس زموږ په هېواد کې شته، که یې په سمه توگه ساتنه، څارنه او پالنه وشي او د یوې ملي شتمنۍ په توگه ورڅخه مناسبه گټه واخیستل شي، تر ډېره زموږ د خلکو اړتیاوې پوره کولای شي او د ملي اقتصاد په پیاوړتیا کې ډېره ارزښتناکه ونډه ترسره کولای شي. زموږ د هېواد د ځمکې ټوله دوه میلیونه هکتاره شاوخوا ساحه ځنگلونو پوښلې ده. دغه ځنگلونه په ټول هېواد کې یو شان نه دي. د بېلگې په توگه د پکتیا، کونړ او بادغیس په ولایتونو کې دغه کچه لوړه ده، خو په مرکزي او جنوب لویدیځو سیمو کې بیا هیڅ ځنگل نشته.

د کونړ او پکتیا په ځنگلونو کې د نېتر، خېړۍ او ښوون ډېرې ونې شته چې ډېر اقتصادي ارزښت لري. د بادغیس په ځنگلونو کې د پستې ځنگلونه شته دي چې د پستې خوندوره مېوه ترې لاس ته راځي. په ننگرهار، لغمان، نورستان او نورو سیمو کې هم ځنگلونه شته دي.

که ځنگلونه له یوې خوا ستر اقتصادي ارزښت لري، نو له بلې خوا د چاپیریال او هوا په

پاک ساتلو او د سیلابونو په وسیله د پېښیدونکو زیانونو د مخنیوي لپاره هم ډېر مهم دي. مور ته لا زمه ده چې د یوې ارزښتناکې ملي شتمنۍ په توګه یې د ساتنې او څارنې لپاره هلې ځلې وکړو. پر طبیعي ځنګلونو سربېره د هېواد په زیاترو سیمو کې مصنوعي ځنګلونه وکړو او وېې روزو چې د استوګنې چاپیریال مو ښکلی، هوا یې تازه او په زړه پورې شي .

د متن لنډیز:

زموږ هېواد غرنی دی، له همدې امله په ځینو سیمو کې ډېر ګڼ او پراخ ځنګلونه لري. دغه ځنګلونه په اقتصادي او سوداګریز ارزښت سربېره د هوا په پاکوالي او د ښکلو طبیعي منظرو په رامنځته کولو کې د ستاینې وړ ونډه لري. ځنګلونه د سیلابونو مخنیوی کوي او موږ له طبیعي مصیبتونو څخه هم تر یوه حده ساتي. د ملي شتمنۍ په توګه یې باید ساتنه او څارنه وشي.

فعالیتونه



- ۱- زده کوونکي دې متن په چوپیتیا سره ولولي، بیا دې نور زده کوونکي د متن یو یو پاراګراف په لور غږ د نورو ټولګیوالو تر مخې ولولي .
- ۲- زده کوونکي دې په خپلو کتابچو کې د کتاب له متن څخه د ځنګلونو ګټې ولیکي او بیا دې په وار سره د ټولګیوالو تر مخې ولولي .
- ۳- یو یو زده کوونکي دې د ټولګي مخې ته را وغوښتل شي چې په لنډه توګه د هېواد د بېلا بېلو ځنګلونو سیمې وښيي او د ځنګلونو د اهمیت په هکله خبرې وکړي .





♦ پورته عكسونو ته وگورئ او د ځانگړنو په هكله يې څو كړنې په خپلو كتابچو كې وليكئ.

۴\_ دې لاندې پوښتنو ته ځوابونه ووايئ :

♦ ځنگلونه څه ته وايي؟

♦ ځنگلونه د چا مال بلل كېږي؟

♦ تاسې د هېواد د ځوانانو په توگه د ځنگلو د ساتنې او څارنې لپاره څه وړاندیزونه

لرئ.

۵\_ دا لاندې جملې ولولئ چې په كومې زمانې (اوس مهال \_ تېر مهال او راتلونكې

مهال ) پورې اړه لري، په چوكاټ كې يې په پنسل وليكئ :

۱\_ زه پروسېكال د كونړ ځنگلونو ته تللى وم .

۲\_ زه ځنگل ته ځم .

۳\_ زه به له خپل ورور سره د پكتيا د ځنگلونو ليدلو ته لاړ شم .

كورنۍ دنده



زده كوونكي دې د ځنگلي ونو او د دوى په سيمو كې د موجودو ونو نومونه ليست كړي

او د پښتو ژبې په بل درسي ساعت كې دې هغه ټولگيوالو ته ووايي .





دولسم لوست

# لوبې او روغتيا



■ تاسې له کوم ډول لوبو سره مينه لرئ؟

■ لوبې څه گټه لري؟

مور په ټولنه او هېواد کې په سيمه ييزه، ملي او نړيواله کچه يو شمېر لوبې او ورزشونه لرو چې ډېر مينه وال لري. دغه لوبې نه يوازې دا چې غوره بوختياوې دي، ډېرې روغتيايي گټې هم لري. دلته په دې لوست کې پر هغو خبرې کوو.

لوبې يوازې بوختيا او وخت تيرول نه دي، بلکې د ځوانانو لپاره ډېرې نورې گټې هم لري. د ځوانانو پټ استعدادونه راڅرگندوي او هغوی ځيرک، کوبنسې، کارکونکي، وخت پيژندونکي، زغموونکي او ژمن روزي.

لوبې سربره پر يوې غوره بوختيا او پورته يادو شوو بنيگنو، د بدن د روغتيا او سلامتيا لپاره هم ډېرې گټې لري. د هغو په ارزښت او اهميت بايد مور پوه شو. پخوا به زياتره چارې او کسبونه، لکه: ترکانې، اهنگرې، يوې کول، لو کول او د کرنې نورې چارې د انسان د بدن او متو په زور او ځواک سرته رسيدلې.

تر ډېرو ليرې ليرې واټونو به خلک پلي تلل، که څه هم دغه کارونه به د اړتيا له مخې تر سره کېدل، خو هغه په حقيقت کې يو ډول سپورت هم و.

اوس د عصري پرمختگونو له امله د ژوند په ټولو چارو کې ډېرې اسانتياوې رامنځته شوي دي. د کارونو لپاره لوی او واړه ماشينونه او د تگ را تگ لپاره ډول ډول وسيلې جوړې شوي دي، ځکه د انسان د بدني کار ډگر لږ او ډېر تنگ شوی دی. داچې د انسان د بدن غړي داسې ځانگړتيا لري چې که کار ترې وانه خيستل شي، سستېږي او که کار ترې واخيستل شي، ډېره بڼه وده کوي او پياوړي کېږي.

هغه بېلابېلې سيمه ييزې، ملي او نړيوالې لوبې، لکه: واليبال، فوټبال، ټينيس، باسکټبال، کرکټ، هاكي، ځغاسته يا مناپې وهل، لامبو وهل، وزن پورته کول، غېره نيول (پهلواني) وزلوبه، جمناسټيک او همدارنگه د ماشومانو ځينې سيمه ييزې لوبې، لکه: پټ پټونې، رسی لوبه، پنډوس، چنډرۍ، د واورو جنگ او داسې نور چې په ځانگړې يا ډله ييزه بڼه ترسره کېږي، لوبې ورته وايي.

لوبې ډېرې جسمي او روحي روغتيايي گټې لري. د لوبو کولو پر وخت د بدن غړي په حرکت راځي. بدن خوله کېږي او له هغو سره ډېر زهرجن مواد بهر ته ووځي. د لوبو په بهير کې ساه ايستل گړندی کېږي، بدن نوې او تازه هوا اخلي. روحي ستړيا له منځه ځي، زړه او بدن غښتلی کېږي. لوبې او ورزشونه د ځوانانو ترمنځ صميميت زياتوي او آن تردې چې د ملتونو ترمنځ سيالی په لوبو کې د دوستۍ او سولې فضا رامنځته کوي.

د لوبو او ورزش يوه بله ډېره مهمه گټه دا ده چې د انسان بدني استعدادونه او مهارتونه وده کوي، ذهني، اخلاقي او ټولنيزې ځانگړنې يې پالنه او روزنه مومي. د ډله ييزو لوبو له امله د لوبغاړو په خپلو کې د همکارۍ او يو پر بل د باور او ملگرتيا روحيه پياوړې کېږي.

تاسې بايد د زده کړې د چارو ترڅنگ لوبو او ورزش ته هم مناسب وخت ورکړئ، په ځانگړو ډله ييزو لوبو او ورزشونو کې برخه واخلي چې بدن مو روغ رمت او د هر ډول جسمي او روحي کارونو سرته رسولو ته چمتو شي.

د متن لنډيز:

لوبې بوختيا او وخت تيرول نه دي، بلکې ډېرې نورې روغتيايي او ټولنيزې گټې هم لري. اوس د فزيکي کار او فعاليت ډگر لږ او ډېر تنگ شوی او ډېر کارونه د ماشين په وسيله تر سره کېږي. د انسان بدن داسې ځانگړنه لري چې که کار ترې وانه خيستل شي، سستېږي. که کار ترې واخيستل شي، نو ډېره پياوړتيا مومي. ددې لپاره د بېلا بېلو لوبو تر سره کول ډېر ضروري دي.

فعاليتونه

۱- زده کوونکي دې لومړی متن په چوپتيا سر ولولي، بيا دې ځينې زده کوونکي متن په لوړ غږ د ټولگيوالو په وړاندې ولولي.

۲- زده کوونکي دې په دريو برابرو ډلو وویشل شي: يوه ډله دې د لويانو سيمه ييزې لوبې، دويمه ډله دې په ملي کچه منل شوې نړيوالې لوبې او درېمه ډله دې د ماشومانو بېلا بېلې لوبې لست کړي او بيا دې د هرې ډلې استازی هغه د ټولگي تر مخې ووايي،

نور زده کوونکي دې هغه په خپلو کتابچو کې وليکي.

۳- لاندې پوښتنو ته دې مناسب ځوابونه وويي.

◆ لوبې او ورزش څه شی دی؟

◆ لوبې او ورزش روغتیا ته څه گټه لري؟

◆ لوبې او ورزش په ټولنيز لحاظ څه گټې لري؟

◆ که زموږ د هېواد لوبغاړي په نړيواله کچه په سياليو کې برياليتوب تر لاسه کړي، تاسې

ته څه احساس پيدا کېږي؟ څو تنه دې د ټولگي په مخ کې پرې خبرې وکړي.


۴- په متن کې فعلونه په نښه او هغه په مناسبو جملو کې وکاروئ.

۵- زده کوونکي دې د عکس له مخې د لوبو په اړه خبرې وکړي:





- ۶\_ د لاندې جملو خالي ځايونه په پنسل په مناسبو کلمو ډک کړئ :
- ◆ لوبې او ورزش ډېرې ..... گټې لري.
  - ◆ د واليبال لوبه د ..... ترمنځ کېږي.
  - ◆ وز لوبه زموږ د هېواد يوه ..... ده.
  - ◆ د لوبو او ورزش په ترسره کولو د انسان د بدن غړي ..... کېږي.
  - ◆ لوبې د لوبغاړو ترمنځ د ..... او ..... د رامنځته کيدو سبب گرځي.




هرزده کوونکی دې د خپلې خوښې يوې لوبې په اړه معلومات وليکي او هغه دې د پښتو ژبې په بل درسي ساعت کې ټولگيوالو ته ووايي.

هغه څوک چې بدني تمرينونه کوي، هيڅ ډول درملو ته اړتيا نه لري، د هغه درمل او دوا په بدني حرکتونو کې ده.  
(ابو علي سينا بلخي)



## ويكتور هوگو



- تاسو په نړيوالو ادبي شخصيتونو کې د چا نومونه پيژنئ؟
  - مور ته د نړۍ د ادبي نامتو څېرو پېژندل څه گټه لري؟
- د نړۍ د ادبیا تو په تاريخ کې ډېرې سترې ادبي څېرې شته چې د خپلو ارزښتناکو ادبي اثارو له امله يې نړيوال نوم او شهرت تر لاسه کړی دی. له دغو ادبي څېرو څخه د فرانسې نامتو ليکوال، ويكتور هوگو هم و چې د لوړو ادبي ارزښتمنو اثارو د ليکلو له امله يې زيات نړيوال شهرت په برخه شوی دی. دلته يې په دې لوست کې درپيژنو.



پیاوړې لیکوال او شاعر ویکتور هوگو په ۱۸۰۲ م. کال د فرانسې په بیزانسون ښار کې زېږېدلی دی. پلار یې د پوځ لور پوړی دولتي چارواکی او جنرال و.

د هوگو کورنۍ د ده تر زېږېدلو څه موده وروسته د بیزان سون له ښار څخه د پاریس ښار ته ولېږدول شوه. هوگو د ځوانۍ پر مهال په شعر ویلو پیل وکړ. له ادبیاتو او مطبوعاتو سره د زیاتې مینې له کبله یې یوه مجله هم خپره کړه چې تر ۱۸۲۱ م. پورې یې خپرونو دوام وکړ.

د شعرونو لومړنۍ ټولگه یې تر خپرېدو وروسته د لوستونکو له ډېر تاوده هر کلي سره مخامخ شوه او ستره ادبي جایزه یې هم تر لاسه کړه. په ۱۸۴۳ م. کال د هوگو په ژوند کې هغه مهال بدلون رامنځته شو چې ځوانه لور یې مړه شوه. تر دې وروسته هوگو له ادبیاتو څخه سیاست ته مخه وکړه.

کله چې ناپلیون واکمن شو، ویکتور هوگو له هغه سره مخالفت پیل کړ. په پایله کې هغه اړ شو چې فرانسه پرېږدي. هغه لومړی بلژیک او بیا انگلستان ته لاړ.

ویکتور هوگو د انگلستان د جرسي په جزیره کې د استوګنې پر مهال د ((مجازات)) په نامه اثر ولیکه او په همدغه کال یې د خپلو شعرونو ټولگه د ((نندار چیان)) تر سرلیک لاندې هم خپره کړه. نوموړی تر ۱۸۷۰ م. کال پورې هلته پاتې شو او خپل نور مشهور اثار د ((پېړیو حکایتونه)) او ((بینویان)) یې ولیکل.

په ۱۸۷۰ م. کال هغه مهال چې په فرانسه کې جمهوري حکومت رامنځته شو، هوگو بیرته پاریس ته ستون شو. د فرانسې خلک تر ننه هغه ته د یو ستر ملي او ولسي لیکوال په سترګه گوري. مشهورو اثارو یې نوم د نړۍ د ادبیاتو په تاریخ کې د تل لپاره خوندي کړی دی. د هوگو اثار د نړۍ په ډېرو ژبو ژباړل شوي دي.

ویکتور هوگو په ۱۸۸۵ م. کال د ۸۳ کالو په عمر له دې نړۍ څخه سترګې پټې کړې دي.

د متن لنډيز:

ويكتور هوگو د فرانسې نامتو ليکوال و چې د خپل ادبي شهکار ((بينوايان)) په ليکلو يې ستر نړيوال نوم او شهرت تر لاسه کړی دی. په نړيوالو ادبيا توکي به ډېر لږ ليکوال په خپل وخت کې د ويكتور هوگو په څېر هر اړخيز نړيوال شهرت ته رسيدلي وي. د هوگو اثار په نړيوالو ژبو ژباړل شوي دي.

## فعاليتونه

- ۱- خو زده کوونکي دې دنورو ټولگيوالو په استازيتوب متن په لوړ غږ ولولي.  
◆ ځينې زده کوونکي دې د متن يو يو پاراگراف ولولي.
- ۲- زده کوونکي دې هغه لغتونه چې ښوونکي پر تخته ليکلي او معنا کړي دي، پخپلو کتابچو کې وليکي.
- ◆ خو زده کوونکي دې په تخته ليکل شوي لغتونه په مناسبو جملو کې وکاروي.
- ۳- زده کوونکي دې د خپل هېواد د څو مشهورو ادبي شخصيتونو نومونه وليکي، ځينې دې هغه د ټولگيوالو تر مخې وويي.
- ۴- لاندې پوښتنو ته ځواب ورکړئ:  
◆ ويكتور هوگو څنگه نړيوال ادبي شهرت تر لاسه کړ؟  
◆ ويكتور هوگو ولې او څه ډول له ستونزو سره مخامخ شو؟  
◆ کومې پيښې د ويكتور هوگو په ژوند کې بدلون راوست؟
- ۵- د لاندې جمع نومونو مفرده بڼه په خپلو کتابچو کې وليکئ، په مناسبو جملو کې يې وکاروئ:  
نومونه      زده کوونکي      شخصيتونه      شاعران      ادبپوهان  
◆ د لاندې جملو سمه معنوي او املايي بڼه د هغو تر څنگ په پنسل سره وليکئ:

هوگو د انگلستان اوسيدونکی و. ( )

هوگو يو مشهور سوداگر و. ( )

هوگو زوی و د يو جنرال. ( )

۶- هر زده کوونکی دې د خپل څنگ ټولگيوال ته له متن څخه يوه برخه د املاء په توگه وويي او بيا دې هغه د کتاب له مخې سمه کړي.

۷- په لاندې کلمو کې نومونه، صفتونه او فعلونه جلا کړئ:

بنکلی	هوگو	لار	پياوړی	محمود
خورل	نوميالی	ابن سینا	لیکل	ژړل

## کورنی دنده



داسې يو متن په کور کې وليکئ چې د پښتو پنځه واړه ((ی گانې)) پکې مراعات شوې وي، په بل پښتو درسي ساعت کې يې خپلو ټولگيوالو ته د تختې پرمخ وليکئ او راغلې ((ی گانې)) پکې په نښه کړئ.

### آزادي

د اسمانونو، د چمنونو او د سيندونو بې ازاره لارويانو ته زيان مه رسوئ او ازادۍ ته يې په احترام وگورئ. د دغو بېوزلو او بې گناهو ازادي مه ايساروئ چې د تقدير او سرنوشت قاضي او حاکم ستاسو ازادي سلب نه کړي.

(ويکتور هوگو)



## د بشر حقونه



■ تاسې بشري حقونه پيژنئ؟

■ د نورو حق ته بايد څرنگه درناوی ولرو؟

انسانان په ټولنه کې يو لړ حقونه لري چې دا د دوی ځانگړي حقونه دي. دغه راز په ټولنه کې د نورو حقونو په وړاندې مکلفيتونه هم لري چې هغو ته بايد درناوی وکړي.

په دې لوست کې په ټولنه کې د بشري حقونو په هکله خبرې کوو او لولو چې انسانان په ټولنه کې د کومو حقونو لرونکي دي؟

الله ﷻ چې په دې نړۍ کې انسان پیدا کړی، له هماغه پيله يې پرې د زيات شمېر بشري حقونو لورینه هم کړې ده. بشر ته د خدای ﷻ د ورکړو حقونو شمېره ډېره زیا ته ده، لکه د ژوند کولو حق، د ملکیت لرلو حق، د زده کړې حق، د روغتیا حق، د تابعیت حق، د فکر او بیان د څرگندولو حق، د انساني کرامت او شخصیت د خونديتوب حق او نور. د ټولنیز ژوند په بهیر کې وخت په وخت د زورواکو له خوا د کمزورو حقونه په زور زیاتي تر پښولاندې او له هغو څخه بې برخې کېږي. که وگورو، له خپلو حقونو څخه دفاع او د ترلاسه کولو لپاره يې هلې ځلې ډېر اوږد تاریخ لري چې ډېرې بېلگې يې په بشري تاریخ کې خوندي دي.

د اسلام د سپیڅلي دین په راتگ سره د بشر حقونو ته پوره درناوی وشو او په بېلابېلو بڼو موجود ټول توپيرونه يې له منځه یوړل. په الهي احکامو او نبوي ارشادا تو کې د دغو بشري حقونو د تثبیت په هکله ډېرې زیا تې لارښوونې شته. د بېلگې په توگه کله چې حضرت ابوذر غفاري رضی الله عنه حضرت بلال رضی الله عنه ته وویل: ای حبشي غلامه! حضرت محمد صلی الله علیه و آله و سلم ورته وفرمایل: تور حبشي او سید قريشي دواړه برابر او د خدای ﷻ بنده گان دي.

نو ویلای شو چې ټول انسانان برابر حقونه لري او په ځانگړي او ټولنیز ژوند کې باید له هغو څخه برخمن شي.

د بشري تاریخ په اوږدو کې، که څه هم د نړۍ په گوټ گوټ کې وگړو د خپلو بشري حقونو د ترلاسه کولو لپاره ځانگړې او ډله ییزې هلې ځلې کړي او غبرونه يې پورته کړي دي، خو په نړيواله کچه داسې کومه اداره نه وه چې له هغوی څخه چې حقونه يې سلب شوي، ملا تر وکړي. د دویمې نړيوالې جگړې په بهیر کې چې زيات شمېر انسانان ووژل شول او په نړيواله کچه په بشري حقونو سخت تیری وشو، د جگړې له پای ته رسېدو وروسته د دې اړتیا پېښه شوه چې په نړيواله کچه داسې یوه لایحه او قانون رامنځته کړي چې د بشر له حقونو څخه دفاع وکړي. په دې لړ کې په ۱۹۴۷ م. کال د ملگرو ملتونو د عمومي ټولنې له خوا د بشر د حقونو نړيواله اعلامیه تصویب شوه. دا اعلامیه یوه سريزه او (۳۰) مادې لري. وروسته بیا په بېلابېلو وختونو کې د بشري حقونو په اړوند بېلابېل کنوانسیونونه تصویب

شوي دي چې هر يو په خپل ځای ځانگړی ارزښت او اهميت لري. د بشر د حقونو د نړيوالې اعلاميې له مخې انسان تر هر څه لومړی د ژوند کولو، آزادۍ او د شخصي امنيت لرلو حق لري. همدارنگه هيڅوک بايد شکنجه يا ونه رپرول شي او نه دې هغه له زور زياتي، ناوړه سلوک او سپکاوي سره مخامخ کړای شي. هر څوک حق لري چې حقوقي شخصيت يې په رسميت وپېژندل شي. ټول د قانون له مخې برابر حق لري. هيڅوک دې په خپل سر بندي، يا له خپل ټاټوبي تبعيد نه کړای شي. د چا په شرافت او آبرو دې تیری نه کېږي. هر څوک حق لري چې ازاد فکر وکړي، خپل فکر او نظر په ازادانه ډول څرگند کړي.

د بيان آزادي چې د بشر د حقوقو د نړيوالې اعلاميې په نولسمه ماده کې راغلې، د بشر له ډېرو مهمو او بنسټيزو حقونو څخه گڼل شوې ده. په دې برخه کې يادونه شوې ده چې هر څوک د بيان د آزادۍ حق لري او د خپل نظر په څرگندولو کې بايد ويره او ډار ونه لري.

د بشر د حقوقو د نړيوالې اعلاميې دغه ماده خلکو ته دا حق ورکوي چې له هرې وسيلې څخه چې کېدای شي اطلاعات او معلومات ترلاسه کړي او يا يې نورو ته ورسوي، خو د يادونې وړ ده چې د بيان آزادي هم خپلې پولې او حدونه لري تر هغه چې په کې بشري کرامت ته سپکاوی نه وي رامنځته شوی او د هغه په وسيله د چا بشري حقوق تر پښو لاندې نه شي، د چا له ديني او مذهبي عقيدو، قومي، نژادي او توکميز حيثيت او له خپلو ملي هېوادنيو گټو سره په ټکر کې نه وي. د بيان آزادي جايز ده.

– زده کړه يا ښوونه او روزنه چې هم د انسان له ډېرو مهمو او لومړنيو حقونو څخه ده، د بشر د نړيوالې اعلاميې په شپږويشتمه ماده کې د هغې په اړه داسې راغلې دي:

– هر څوک حق لري چې زده کړه وکړي. زده کړه به لږ تر لږه په لومړنيو دورو کې وړيا وي. لومړنۍ زده کړه به اجباري وي، فني او حرفوي زده کړې به د ټولو په واک کې وي.

– د زده کړو موخه به د انساني شخصيت وده، د بشر حقونو ته درناوی او بنسټيزه آزادي

وي.

– مور او پلار به د خپل ماشوم په اړه د زده کړې د ډول په ټاکنه کې لومړیتوب ولري.

– دولت مکلف دی چې د وگړو لپاره بې له کوم توپیره د زده کړې لارې چارې برابرې کړي، چې په دې توگه د خلکو د ذهني روزنې شرایط برابر شي.

د بشر د حقونو په نړیواله اعلامیه کې د داسې نورو ډېرو حقونو یادونه هم شوې ده چې هغه ټول د انسان طبیعي او ټولنیز حقونه گڼل کېږي.

په نړیواله کچه ټول هغه هېوادونه چې د بشر د حقونو اعلامیه یې لاسلیک کړې ده، په ملي کچه دغه دولتونه مکلف گڼل کېږي چې د هغو رعایت وکړي. د ملگرو ملتونو د بشري حقونو اداره او د بشر د حقونو بېلابېلې نړیوالې ټولنې په نړۍ کې د بشري حقونو حالت ته پاملرنه کوي او هغه څاري.

اوس چې زموږ په هېواد کې د سولې، سوکالی، ټولنیزو او اقتصادي پرمختگونو لپاره لارې چارې برابرې شوي دي، دولت د بشري حقونو د نړیوالې اعلامیې د لاسلیک کوونکي او ژمن غړي په توگه د بشر حقونو ته پاملرنه کوي. په هېواد کې د بشر د حقونو خپلواک کمیسیون رامنځته شوی چې د بشر له حقونو څخه دسر غړونې او نورو اړوندو مسایلو د څارنې چارې سمبالوي.

د متن لنډيز:

هر انسان که بنځه وي او که نر، په ټولنه کې د ژوند کولو، د فکر او بیان د آزادۍ حق، دانساني کرامت او شخصیت د خونديتوب حق لري. په اسلام کې هم د بشر د حقونو پوره درناوی شوی دی او په نړیواله کچه هم د بشر د حقونو د ورکولو او درناوي په هکله ځانگړي قوانین رامنځته شوي او هېوادونه یې په رعایت کولو اړ او مکلف گڼل کېږي. اوس داسې ادارې او سازمانونه شته چې په ټوله نړۍ کې د بشر د حقونو حالت له نژدې څخه څاري.



۱- خو زده کوونکي دې په اسلام کې د بشر حقونه د متن له مخې ووايي او خو تنه دې د بشر د حقونو په نړيوالې اعلاميې کې راغلي حقونه د متن له مخې ووايي.  
 - خو زده کوونکي دې په خپله خوښه د متن بېلا بېل پراگرافونه ولولي.  
 ۲- زده کوونکي دې په دوو ډلو وویشل شي: یوه ډله دې په متن کې ((مفردې کلمې)) وليکي او بله دې ((مرکبې کلمې)) او بیا دې د هرې ډلې استازي هغه د ټولگي په مخ کې ووايي.

۳- لاندې پوښتنو ته ځواب ووايي:

- ◆ د اسلام دين انسان ته کوم حقونه ورکړي دي؟
  - ◆ د بشر د حقونو په نړيوالې اعلاميې کې د کومو بشري حقونو یادونه شوې ده؟
  - ◆ دولتونه د بشري حقونو په هکله په څه مکلف شوي دي؟
  - ◆ تاسو له دې لوست څخه څه مفهوم ترلاسه کړ؟
  - ◆ د بشر د حقونو د ورکړې په برخه کې ستاسو نظر څه دی؟
  - ◆ که په ټولنه کې بشري حقونه ورنه کړل شي، ستاسو په نظر به څه زیانونه رامنځته شي؟
- ۴- په لاندې جدول کې تش ځایونه په مناسبو جملو په پنسل ډک کړئ:

ماضي (تیره زمانه)	حال (اوس مهال)	مستقبل (راتلونکې زمانه)
ما لیکک وليکه.		
		احمد به راشي.
	زه لوست وایم.	
		څوک به درس ووايي.



۵- لاندې جملې ولولئ او د سمې جملې په مخامخ چوکاټ کې په پنسل نښه وکړئ :

◆ بشر ته په ټولنه کې حقونه ورکړل شوي دي.

◆ بشر ته ځينې حقونه ورکړل شوي دي.

◆ د بشر د حقونو فکر له دويمې نړيوالې جگړې وروسته رامنځته

شوی دی.

◆ له لومړۍ نړيوالې جگړې وروسته رامنځته شو.

کورنۍ دننه



ستاسو په شاوخوا کې د بشر د حقونو حالت څنگه دی؟ په دې اړه له خپل مور او پلار او نورو مشرانو څخه هم وپوښتئ، که مو په زړه پورې څه پیدا کړل، له ځانه سره يې یادداشت کړئ، د بلې ورځې پښتو درسي ساعت کې پرې خبرې وکړئ.





## بلخي ابن سينا



■ زموږ د هېواد د لرغونو نومياليو پوهانو په ډله کې چې په ملي او نړيواله کچه له لوړ

نوم او شهرت څخه برخمن دي، د چا له نامه سره اشنا ياست؟ کومې داسې نامتو

څېرې پېژنئ؟

موږ دخپل هېواد په تاريخ کې ډېر نوميالي علمي او فرهنگي شخصيتونه لرو چې

ويارلې علمي او فرهنگي کارنامې لري . هغوی نه يوازې زموږ د هېوادوالو، بلکې په

نړيواله کچه د ټول بشريت لپاره د وياړ سبب دي . له دغو نومياليو علمي او فرهنگي

شخصيتونو څخه يو هم ابن سينا بلخي دی چې په دې لوست کې يې درييزنو.

ابن سینا بلخي زموږ د هېواد او په نړيواله کچه له سترو عالمانو، پوهانو او طبيبانو څخه گڼل کېږي. اصلي نوم يې حسين دی، په شيخ الرئيس او ابن سینا مشهور دی. په يورويت په ۳۶۳ هـ. ق. او د يوبل روايت له مخې په ۳۷۰ هـ. ق. کال د بخارا په ((افشنه)) نومي کلي کې زېږېدلی و.

پلار يې عبدالله، د بلخ له نومياليو څخه و او په سکندريه نومي سيمه کې يې استوگنه لرله.

د منصور بن عبدالملک ساماني د واکمنۍ په وخت کې بخارا ته چې د سامانيانو پايتخت و، لاړ. څرنگه چې عبدالله ډېر با تدبيره شخصيت و، دربار ته يې لاره پيدا کړه او ډېر ژر د دربار په مخورو کې وگڼل شو، هلته يې د افشنه په کلي کې ((ستاره)) نومې ښځه په نکاح کړه، خدای ﷻ زوی ورکړ، نوم يې پرې ((حسين)) کېښود چې وروسته يې د ابن سینا په نوم نړيوال شهرت پيدا کړ. اوس نه يوازې زموږ هېواد پرې وياړي، بلکې ټوله نړۍ او انسانيت پر هغه وياړ او فخر کوي.

ابن سینا دومره لوړ استعداد او پياوړی ذهن درلود چې په لس کلنۍ کې يې قرآن عظيم الشان او نور مروج ديني علوم، د دين اصول، د ادب د علم اصول، صرف، نحو، لغت، معاني، بيان او نور زده کړل او بيا يې له محمود مساح څخه چې په هغه وخت کې د رياضي او نورو طبيعي علومو لوی عالم و، رياضي او نور علوم هم زده کړل.

نوموړی وروسته د طبابت په زده کړه بوخت شو. شپاړس کلن و چې د خپلې سيمې په نومياليو ديني عالمانو او طبيبانو کې وشمېرل شو، د نوم او شهرت اوازې يې هر لورته خپرې شوې. وايي چې يو ځل نوح بن منصور ساماني پاچا ډېر ناروغه شو، نو ابن سینا د هغه دارو درمل وکړل. هغه ژر جوړ شو، کله چې منصور د ابن سینا دا بې سارې پوهه او استعداد وليد، سمدستي يې هغه ته اجازه ورکړه چې د پاچا له ځانگړي شاهي کتابتون څخه گټه واخلي.

ابن سینا چې د ډېر تيز ذهن او قوي حافظې خاوند و، په ډېره لږه موده کې يې د هغه

کتابتون ډېر مهم کتابونه ولوستل او د هغو زیاتې برخې یې خپلې حافظې ته وسپارلې. په ۲۱ کلنۍ کې یې د کتابونو په تالیف پیل وکړ او د ژوند ډېره برخه یې په لیکلو او لوستلو تېره کړه. هغه هېڅکله په لیکلو او لوستلو نه سترې کېده. که د ورځې به یې حکومتي او دفتري کارونه کول، نو د شپې به یې تر ډېره وخته مطالعه کوله او یا به یې کتابونه لیکل. هغه په لیکلو کې دومره چټک و چې د خپل مشهور اثر (شفاء) اتلس ټوکه یې په شلو میاشتو کې لیکلي دي.

ابن سینا د پلار تر مړینې وروسته هم په بخارا کې و او د نوح بن منصور ساماني په دربار کې یې ښه درناوی کیده. خو کله چې د سامانیانو واکمني گډه وډه شوه او د غزنویانو تر سلطې لاندې راغلل، نو ابن سینا گرانج ته لاړ.

کله چې سلطان محمود غزنوي ټوله بخارا ونيوله، څرنګه چې هغه د ابن سینا له علمي مقام، نوم او شهرت څخه خبر و، غوښتل یې چې له ځان سره یې غزني ته راوړي، په هغه پسې یې خپل استازی وروولېږه، خو راغی او له هغه ځایه نشاپور ته او بیا جرجان ته ولاړ. هلته د قابوس واکمني وه چې ډېر علم پالونکی واکمن و. د ابن سینا یې ډېر درناوی وکړ. ابن سینا هلته په طبابت لاس پورې کړ او ډېر ژر د لوړ نوم او شهرت خاوند شو. کله چې هلته اړ و دوړ پېښ شو، ابن سینا (ری) او بیا همدان ته لاړ. هلته شمس الدوله امیر و. کله چې ابن سینا د هغه د ناروغۍ درملنه وکړه، د وزارت چارې یې وروسپارلې. ابن سینا په همدغه وخت کې د خپل شاگرد ابو عبیدالله په غوښتنه د (الشفاء) او (القانون) مشهور کتابونه ولیکل چې نړیوال شهرت لري او په ډېرو ژبو ژباړل شوي دي. ابن سینا د خپل وخت ډېر لوی دیني عالم و. د دیني علومو په بېلابېلو برخو، لکه تفسیر، حدیث، فقه، صرف، نحو او نورو په هکله یې زیات شمېر اثار لیکلي دي.

نوموړی یو لوی فیلسوف و. د منطق، فلسفې، روحیاتو او اخلاقو په هکله هم ډېر تالیفات لري. لوی طبیب او حکیم و. د طبابت په هکله یې داسې کتابونه لیکلي دي چې اوس هم د اروپا او نورې نړۍ په پوهنتونونو او طبي تعلیمي مرکزونو کې لوستل کېږي.

ابن سینا په دري، عربي، او ترکي ژبو بڼه پوهېده او ليکنې يې پرې کولې شوې او شعرونه يې هم پرې ويلی شول. لنډه دا چې ابن سینا د ژوند او پوهې په هره برخه کې خپل فکر او قلم ازمويلی دی او ډېر ارزښتناک اثار يې رامنځته کړي دي، ((د افغانستان نوميالي)) د کتاب مؤلف د ابن سینا د کتابونو يو اوږد لست راخيستی چې د هغه له مخې يې د ټولو تالیف کړو او ژباړلو کتابونو شمېره ۴۵۴ ته رسيدلې ده.

دغه نوميالی عالم لومړی د قولنج او بيا د ميرگيو (صرع) په ناروغۍ اخته او د ۴۲۸ هـ . ق . کال د روژې په لومړۍ نيټه د جمعې په ورځ په همدان کې وفات او هلته خاورو ته وسپارل شو.

د متن لنډيز:

ابن سینا زموږ د هېواد د نومياليو علمي فرهنگي شخصیتونو له ډلې څخه دی چې نه يوازې د هېواد او سيمې، بلکې په نړيواله کچه له ستر نوم او شهرت څخه برخمن دی . نوموړی نه يوازې ستر عالم او فيلسوف و، بلکې د خپل وخت له پياوړو حکيمانو او طبيبانو څخه هم گڼل شوی دی او داسې علمي اثار يې ليکلي چې اوس د اروپا په پوهنتونونو کې لوستل کېږي او په عامه کچه ترې گټه اخيستل کېږي.

فعالیتونه

- ۱- هر زده کوونکی دې په خپل وار له متن څخه د خپلې خوښې يو پراگراف ولولي او نور زده کوونکي دې ورته په څيرتيا سره غور ونيسي.
- ۲- هر زده کوونکی دې د خپل څنگ ملگري ته د متن يوه برخه د املاء په توگه وويي.

وروسته دې بيا دواړه خپل ليکلي متنونه د کتاب له مخې اصلاح کړي.

۳- دې لاندې پوښتنو ته ځوابونه ورکړئ :

- ◆ ابن سینا د عمر په کوم پړاو کې د دیني علومو زده کړه پای ته ورسوله؟
- ◆ ابن سینا ته چا اجازه ورکړه چې له شاهي کتابتون څخه گټه واخلي؟
- ◆ د ابن سینا مشهور کتاب څه نومېږي او د څه په هکله دی؟
- ◆ د ابن سینا کتابونه چېرې او په کومو طبي ښوونیزو او روزنیزو مرکزونو کې لوستل کېږي؟

۴- په متن کې راغلي خاص نومونه او صفتونه په نښه او په خپلو کتابچو کې یې ولیکئ.

◆ دالاندې فعلونه د زمانې له مخې معلوم او په خالي ځایونو کې یې په پنسل ولیکئ :

◆ زه کار کوم ( )

◆ ته به درس ولولې ( )

◆ تالیک لیکلی دی؟ ( )

۵- له دې لاندې کلمو څخه په خپلو کتابچو کې جملې جوړې کړئ :

پلرني	درس	لوپې	ښوونکی	ابن سینا	زه
ته	کوم	پاڼوبی	ورځ	گټه	درناوی
دی	هره	روغتیا	ډېر	اصلي	وایم
			لري	د خپل	بلخ

۶- زده کوونکي دې په دريو ډلو وویشل شي : يوه ډله دې په دې متن کې څو مشکل لغتونه را واخلي، يو تن دې د نورو په استازیتوب هغه پرتخته وليکي. د بلې ډلې څو زده کوونکي دې هغه معنا کړي. د دريمې ډلې څو تنه دې هغه په خپل وار سره په مناسبو جملو کې استعمال کړي.



د افغانستان د مشهورو او علمي څېرو په اړه له خپلو مشرانو وپوښتئ او يا كه خپله معلومات لرئ په څو كرنو كې يې وليكئ. په راتلونكي پښتو درسي ساعت كې يې ټولگيوالو ته ولولئ.





شپارسم لوست

## د کابل بالاحصار



■ تاسې کله پخپلو سیمو یا نورو سیمو او ولایتونو کې لرغونې کلاگانې لیدلي

دي؟

هغه لوړې کلاگانې چې په لرغونو زمانو کې د پوځي او سیاسي موخو لپاره پر

غونډیو او لوړو ځایونو جوړې شوي دي، بالاحصارونه یې بولي. زموږ د هېواد په

ځینو ولایتونو کې هم دغه ډول کلاگانې شته چې زیاتره اوس د کنډوالو په توګه پاتې

دي، یوه هم د هېواد په پلازمېنه (کابل) کې ده چې د کابل بالاحصار یې بولي. په دې

لوست کې یې درپېژنو.



زمور د هېواد په ځينو ولايتونو کې د پوځي او دفاعي موخو لپاره په لوړو ځايونو کې کلا گانې او بالاحصارونه جوړ شوي دي چې هر يو يې په خپل ځای د تاريخي لرغونتوب له کبله ارزښت لري. هغه کلاگانې چې پر لوړو ځايونو او غونډيو جوړې شوې، د بالاحصارونو په نامه يادېږي. د کندوز، غزني، زابل، پکتيا او کابل بالاحصارونه يې ډېرې ښې بېلگې دي.



د کابل د اوسني ښار په سهيل ختيځه برخه کې يوه جنگي کلا ده چې د يوې غونډۍ پر لوړه هواره سطحه له ډبرينو پلنو ديوالونو څخه جوړه شوې او د کابل د بالاحصار په نامه يادېږي.

دا کلا چې له سويل لويديځې خوانه د شپږ دروازې د غره د سر په ديوال پورې نښتې، تر اوسه يې ډبرين برجونه پر ځای ولاړ او د ليدونکو د پاملرنې وړ دي. د بالاحصار په شمالي لمنه کې يو لرغونی کوچنی ښار ودان و. له دې څخه څرگنديږي چې د بالاحصار ارگ د سلطنتي حاکمانو او چارواکو د ناستې، د نغدي پانگو (خزانو) او ارزښتمنو څيزونو د اېښودلو او ساتلو ځای و.

داسې ښکاري چې يو وخت به همدلته د هېواد او سيمې د واکمنانو برخليک ټاکل کېده، د پاچاهانو پر سر تاجونه اېښودل کېدل او له دغه ځايه د ملي پت او د هېواد د ساتنې، د واکمنۍ د پراختيا او اداره کولو لپاره کارونه سمبالېدل. د کابل لرغوني ښار له بالاحصار پرته د پاچهۍ بل مقر نه درلود.

دې غونډۍ ته په کتنه ويلای شو چې بالاحصار د لوگر د درې په خوله کې پروت دی. د

شېر دروازې جوړښت او موقعیت د بالاحصار دفاعي ارزښت نور هم زیات کړی دی چې تر اوسه پورې د کابل بالاحصار، د کابل ښار پر گرد چاپېره د یوې حاکمې نقطې حیثیت لري. دغه ودانۍ چې زموږ د لرغوني تاریخ یوه روښانه نښه گڼل کېږي، د جوړولو د وخت او نېټې په هکله یې د تاریخ پوهانو بېلا بېلې نظر یې موجودې دي.

د تاریخي څېړنو له مخې د دغې تاریخي کلا لرغونتوب د اسلام له راتگ څخه د مخه زمانې د یفتلیانو دورې ته رسیږي. دغې تاریخي کلا د وخت په اوږدو کې ډېر زیانونه هم لېدلي دي. د احمد شاه بابا او تیمور شاه د واکمنیو پر مهال بیا رغول شوې ده.

له انگلیسي چارواکي کیوناری سره د افغانانو جگړې او دهغه د وژل کېدو د غچ په موخه د کابل بالا حصار یو ځل د اور په لمبو کې سوځېدلی دی. د نادر خان د واکمنۍ پر مهال بیا ورغول شو او حربي لېسه په کې جوړه شوه. وروسته بیا دا ځای په ۱۳۴۵ هـ. ش. کال کې د حربي پوهنتون لپاره ځانگړی شو.



زموږ د هېواد تاریخي ځایونه او جنگي کلاگانې د دې ښکارندويي کوي چې زموږ نیکونو او پلرونو د خپل هېواد دساتنې لپاره د خپل توان په اندازه زیار ایستلی او زموږ گران هېواد یې د خپلې ونې په بیه د پردیو له ولکې څخه په میرانه ساتلی او موږ ته یې په خپلواکه توگه په میراث پریښی دی، پر موږ هم لازمه ده چې د خپلو پلرونو او نیکونو په څېر د خپل هېواد د ساتنې او ودانۍ لپاره هلې ځلې وکړو. سربېره پر دې د یو ارزښتناک فرهنگي میراث په توگه باید د دغې لرغونې ودانۍ بیا رغونې او ساتنې ته ځانگړې پاملرنه وشي.

د متن لنډيز:

د کابل بالا حصار د يو لرغوني فرهنگي ميراث په توگه له ستر ارزښت او اهميت څخه برخمن دی. دغه تاريخي کلا چې اوس د يوې کنډوالې په بڼه پاتې ده، د تاريخ په اوږدو کې يې ډيرې لوړې ژورې ليدلي او په هره پيرۍ او پورۍ کې د واکمنانو د ناستې ځای او پلازمېنه وه. دغه ودانۍ اوس بيا رغونې او د ساتنې لپاره ځانگړې پاملرنې ته اړتيا لري. د کابل بالا حصار د افغانستان د تاريخ يوه نه هيريدونکې او د ارزښت وړ برخه ده.

فعالیتونه



- ۱- زده کوونکي دې په خپل خپل وار د لوست يو يو پاراگراف په لوړ آواز ولولي.
  - ۲- په خپلو کتابچو کې پنځه داسې جملې وليکئ چې له متن سره نژدې تړاو ولري.
- ♦ له متن څخه پنځه داسې کلمې راخوښې کړئ چې د ((پ)) په توري پيل شوې وي
- په خپلو کتابچو کې يې وليکئ او په مناسبو جملو کې يې وکاروئ.
- ۳- زده کوونکي دې په دوو ډلو بيل کړای شي: د يوې ډلې يو تن دې د نورو په استازيتوب د متن يو پاراگراف ولولي. ښوونکی دې د هغه په اړه ځينې پوښتنې پر توره تخته وليکي او د هغې بلې ډلې له ځينو زده کوونکو څخه دې ځواب وغواړي. بيا دا بله ډله هم په هماغه ډول له متن څخه بل پاراگراف لولي، ښوونکی يې پوښتنې پر تخته ليکي او د بلې ډلې له څو زده کوونکو څخه يې ځوابونه غواړي. دا لړۍ د وخت په پام کې نيولو سره دوام مومي.
  - ۴- دې لاندې جملې ته دې هر زده کوونکی د خپل ذوق له مخې په مناسبه توگه پراختيا ورکړي او په پنسل دې څو پرله پسې معنا لرونکې جملې وليکي:



مور بنوونځي ته د زده کړې لپاره راځو او غواړو چې .....

.....  
.....  
.....

۵- دغو لاندې پوښتنو ته ځواب ووايئ:

- ◆ بالا حصارونه د کومو موخو او هدفونو لپاره جوړ شوي دي؟
- ◆ بالا حصارونه اوس مور ته څه ارزښت او اهميت لري؟
- ◆ که د بالا حصارونو بيا رغونه او ساتنه ونشي، څه به پيښ شي؟
- ◆ که چېرې د هېواد په يو بل ولايت کې کوم بالا حصار پيژنی د هغه په هکله د ټولگيوالوپه مخکې څه ووايئ.

۶- دوي داسې جملې وليکئ چې دوه صفتونه پکې راغلي وي.

– درې داسې جملې وليکئ چې د درې واړو زمانو (اوس مهال – تير مهال – راتلونکي مهال) فعلونه پکې راغلي وي.

۷- ځينې زده کوونکي دې د ټولگي مخې ته راوېلل شي چې د بالا حصار د ارزښت او اهميت په اړه خبرې وکړي.



که په سيمه کې مو کومه پخوانۍ کلا يا ودانۍ وي، په اړه يې معلومات وليکئ د پښتو په بل درسي ساعت کې يې د ټولگي تر مخې ولولئ.

## د سبا فکر

هر څوک د خپلې راتلونکې په فکر کې وي. زيار گالي، کړاوونه زغمي، هڅه کوي او په دې هيله وي چې سبا يې تر نن ښه شي. خواران په دې هيله وي چې بل ايان شي. زده کوونکي په دې هيله وي چې زده کړه يې سرته ورسېږي. د هېواد او ټولني خدمت ته آماده شي. مساپر په دې تکل کې وي چې خپل کور، کلي او ټاټوبي ته ورسېږي. رنځوران په دې ارمان وي چې له رنځ او رېږې څخه خلاص شي.

همدغه د سبا د ښه والي هيلې او هڅې دي چې د نړۍ په هر څه کې پرله پسې بدلون، پرمختگ او سمون راولي. له چا سره چې د خپلې سبا ورځې فکر نه وي، خپلې ښې ايندې ته اميدوار نه وي او د خپلو ښو هيلو د پوره کېدو له پاره زيار و نه باسي، هغه په ژوند کې نېکمرغه کيدلی نه شي. انسان د اميد او عمل په رڼا کې پرمختگ کوي.

موږ چې نن په ښوونځي کې سبق وايو، بايد خپلې سبا ته اميدواره واوسو. دا په دې کېږي چې غير حاضري ونه کړو، خپل درسونه ښه ياد کړو، کورنۍ دندې ترسره کړو. د خپلو ښوونکو په لارښوونو عمل وکړو او له همدغې شيبې څخه د کار او زيار لپاره تکل وکړو او ورته ملا وتړو.






اوولسم لوست

## اديبه او باتدبيره مېرمن

بي بي زينب



■ تاسې د هېواد په پخوانيو نومياليو مېرمنو کې د چا له نامه سره اشنايي لري؟  
زموږ لرغوني هېواد د تاريخ په اوږدو کې له بنځو او نارينه وو څخه ډېر نوميالي  
علمي، فرهنگي او سياسي شخصيتونه په خپله غېږه کې روزلي او پاللي دي. د دوی  
ويارلې کارنامې د تاريخ په پاڼو کې په زرینو کرښو ليکلې شوي دي.  
يوه له دغو نومياليو څخه مېرمن زينب ده چې د فرهنگ او سياست په دواړو ډگرونو  
کې تلپاتې کارنامې لري، په دې لوست کې يې درېښنو.

بي بي زينب چې زموږ د هېواد د نومياليو فرهنگي او سياسي شخصيتونو له ډلې څخه ده، د ملي مشر ميرويس خان نيکه لور وه.

نوموړې د خپل وخت د دوديزو ديني او ادبي علومو زده کړې په هغه وخت کې د کندهار له نوميالي ديني عالم ملا نور محمد غلجي څخه چې د ميرويس نيکه د کورنۍ ځانگړی ښوونکی و، ترسره کړې وې.

زينب چې له غوره اخلاقو، لوړې پوهې او فضيلت څخه برخمنه مېرمن وه، سربېره پردې چې د خپلې کورنۍ د ښځو د ښوونې او روزنې او ليک لوست د زده کړې چارې يې په پوره اهتمام سرته رسولې، له خپل ورور شاه حسين هوتک سره يې هم د حکومت د چارو په سمبالښت کې مرسته کوله.

د پټې خزاني مؤلف محمد هوتک چې د دغې نوميالۍ مېرمنې هم مهال ليکوال او د شاه حسين هوتک د دربار له علمي، ادبي شخصيتونو او مخورينو څخه و، په ((پټه خزانه)) کې يې د دې نوميالۍ مېرمنې د پيژندگلۍ په اړه ليکلي دي:

(( بي بي زينب ډېره هوشياره، عالمه او په چارو پوهه ښځه ده، د پاچا (شاه حسين هوتک) په چارو کې تدبيرونه کوي. په خپله رايه او مشوره د چارو ستونزې حل کوي. د وخت پاچا د هغې په مشورو عمل کوي او نصيحتونه يې په غور اوري.))

د پټې خزاني د مؤلف د څرگندونو له مخې بي بي زينب د ديني علومو او د حکومت په کارونو کې پر پوهې سربېره ادبیه او شاعره هم وه. د پښتو او دري شاعرانو د اشعارو ژوره مطالعه يې درلوده. پخپله يې هم پښتو شعر وايه او د ادیبانو او شاعرانو ډېر درناوی يې کاوه. د ژوند ډېره برخه يې په عبادت، مطالعه او د پاچا د حرم مېرمنو ته د علومو په تدريس او د ليک لوست د ښودنې په چارو تېراوه.

د ((تاريخ افغانه)) د ليکوال سيد ظهور الحسن موسوي د وينا له مخې هغه مهال چې نادر افشار پر کندهار بريد وکړ او ښار يې کلا بند کړ، بي بي زينب په دغه يو کال او څو مياشتني دفاع کې د يادونې او ستاينې وړ نقش درلود او د هغو افغاني مشرانو په ډله کې هم شامله وه چې د متارکې د شرطونو په باب يې په ۱۱۴۹ هـ. ق. کال له نادر افشار سره

خبرې کولې.

د دغې نوميالی مېرمنې ژوند تر همدغه پورتنې کال پورې يقيني دی. کله چې نادر افشار کندهار ونيو، شاه حسين هوتک يې له خپلې کورنۍ سره د فارس مازندران ته جلا وطنی کړ، مېرمن زينب هم له خپل ورور سره په دغه سفر کې ملگرې وه. تر دې وروسته يې بيا د ژوند د پېښو په هکله تاريخي سند او معلومات په لاس کې نشته.

د مېرمن زينب د شعرونو ديوان تر اوسه نه دی ترلاسه شوی. د شعر يوه بېلگه يې چې په ۱۱۳۷ هـ. ق. کال يې د خپل ورور شاه محمود هوتک د مړينې په ویرنه کې ويلې، د پتې خزانې په وسيله خوندي شوې او تر موږ رارسيدلې ده. د دغه شعر په لوستلو سره موږ ته د نوموړې مېرمنې علمي او ادبي څېره ښه راڅرگنديدای شي. په پای کې يې د شعر خو کړۍ لولو:



شاه محمود هوتک

غږ سو چې ورور تېر له دنيا سو، نا  
کندهار واړه په ژړا سو، نا  
زړه مې په وير کې مبتلا سو، نا  
چې شاه محمود له ما جلا سو، نا  
دا روڼ جهان راته تور تم دی، نا  
زړه د بيلتون په تيغ کړم دی، نا  
هوتک غمجن په دې ماتم دی، نا  
د پاچهۍ تاج مو برهم دی، نا  
چې شاه محمود تېر له دنيا سو، نا  
کندهار واړه په ژړا سو، نا

×××

ځوان و، مېړه د تورې جنگ و، و،  
ولاړ د کام په نام او ننگ و، نا



دبښمن له ده په وینو رنگ و، نا  
پر میدان شېر و یا پلنگ و، نا  
افسوس چې مرگ د ده په خوا سو، نا  
کندهار واره په ژړا سو، نا  
×××

محموده نه یوازې خور ژاري  
پر مرگ دې ټوله کلی و کور ژاري  
خپلوان لاڅه پاچا دې ورور ژاري  
پښتون دې ټول په واویلا سو، نا  
کندهار واره په ژړا سو، نا  
×××

اصفهان پاته تاج نسکور عالمه  
چې شاه محمود سو نن په گور عالمه  
د پښتون لمر سو، تیاره تور عالمه  
راته دبښمن به کا پیغور عالمه  
چې پاچا ولاړ پښتون گدا سو نا  
کندهار واره په ژړا سو نا  
×××

لښکر سو خپور پښتون ولاړ دی اریان  
په خاورو ځای کا شاه محمود عالیشان  
پاته سو تخت و تاج د ټول اصفهان  
زړه یې راسور سو، کا خوبني دبښمنان  
وايي پښتون اوس بې پاچا سو، نا  
کندهار واره په ژړا سو، نا



اورم نارې د غم چې کرپنه فریاد  
پښتون په مرگ د شاه محمود سو برباد  
زړونه چې تل به و، بنادمن سوه نابناد  
د ساندو ږغ دی چې راوړینه یې باد  
ماتم زده پیر و برنا سو، نا  
کندهار واړه په ژړا سو، نا  
×××

وروره! مقر دې ستا مولا کي جنت  
در دې کي تاته پسله مرگه راحت  
روح دې وه بناد په لویه ورځ د قیامت  
مخ دې وه روڼ د خدای په مهر و رحمت  
د خالق رحم تل پر تا سو، نا  
کندهار واړه په ژړا سو، نا

د متن لنډیز:

بي بي زينب د ميرويس خان نيکه لور، ډېره عالمه، ادبیه او فاضله مېرمن وه. د خپلې کورنۍ بنځو ته د ليک لوست او ديني علومو پر زده کړه سربيره يې له خپل ورور شاه حسين هوتک سره د سلطنت او واکمنۍ د چارو په سمبالښت کې هم مرسته کوله. شاعره هم وه او په ادبياتو کې يې ژوره مطالعه درلوده. د شعر ديوان يې تر اوسه نه دی ترلاسه شوی.



- ۱- د دغه متن یو یو پراگراف دې زده کوونکي په خپل خپل نوبت په لوړ غږ ولولي.
- ۲- ځینې زده کوونکي دې د ټولگي مخې ته راوبلل شي چې د شعر مفهوم په خپلو الفاظو کې ووايي.
- ۳- دې لاندې پوښتنو ته ځوابونه ووايي:
  - ◆ مېرمن زینب څوک وه؟
  - ◆ مېرمن زینب د خپلې کورنۍ ښځو ته د علومو او د لیک لوست په زده کړې سر بېره نورې څه چارې پر مخ بیولې؟
  - ◆ د مېرمن زینب په اړه کره معلومات موږ ته له کومو کتابونو څخه ترلاسه شوي دي؟
- ۴- متن دې په غور ولوستل شي او په هغه کې دې راغلي خاص نومونه په کتابچو کې ولیکل شي.
- ۵- پنځه داسې جملې ولیکئ چې د پښتو بېلابېلې ((ی)) گانې پکې راغلي وي.
- ۶- په دې لاندې جملو کې خالي ځایونه په مناسبو کلمو په پښل سره ډک کړئ:
  - ◆ مېرمن زینب زموږ د ملي مشر ..... لور وه.
  - ◆ زینب یوه عالمه، فاضله او ..... مېرمن .....
  - ◆ مېرمن زینب له خپل ورور ..... سره د پاچاهۍ د چارو په سمبالښت کې ..... کوله.



که مېرمن زینبې ته ورته کومه شاعره پیژنئ په اړه یې معلومات ولیکئ. په دې اړه له کتاب، مور او پلار نه هم مرسته غوښتی شی. بله ورځ یې په ټولگي کې واوروی.





## کتاب او کتابتون



■ تاسې د ښوونځي له کتابونو پرته کله نور کتابونه مطالعه کړي دي؟

که مو مطالعه کړي وي چېرې، کوم او د چا کتابونه وو؟

د پوهې او معلوماتو د ترلاسه کولو او د ذهني ودې لپاره کتاب تر ټولو غوره او

اغېزناکه وسیله ده. د کتابونو تر لاسه کولو او مطالعې لپاره بیا تر ټولو ښه ځای کتابتون

دی. په دې لوست کې د کتاب، کتابتون او مطالعې په اړه معلومات درکوو.

مور په داسې زمانه کې ژوند کوو چې کتابونه ډېر او ترلاسه کول یې آسانه دي. اوس هم ډېر وگړي د کتاب په قدر او ارزښت نه پوهیږي او له گټو یې ناخبره دي. دوی په دې نه دي پوه چې کتاب هغه ښوونکی دی چې مور ته وړیا او بې له کوم بدله زده کړه او معلومات را کوي. هیڅکله نه ستړی کېږي، تل مور ته سترگې پر لار دی. هر وخت مو چې ورته مراجعه وکړه، په ورین تندي مو مني او هر کلی راته وايي. هر څه چې ترې وپوښتو په نرمی او سره سینه ځواب را کوي او په هغه څه چې نه پوهیږو، په ډېره مهربانی یې را زده کوي. که په غور وگورو له کتاب څخه غوره شی او له کتابتون څخه غوره ځای په نړۍ کې نشته. که څوک غواړي چې د سوکاله او نیکمرغه ژوند خاوند شي، خپله موخه دې د کتابتون په گوښه او د کتابونو په پانډو کې ولټوي او پردې دې ډاډه اوسي چې ((پلټونکی موندونکی دی)).

کتاب د انسان لپاره ډېر ښه دوست او ملگری دی. له کتاب سره ملتیا او ملگریټیا، مور د عادي وگړو له چاپیریال څخه د ډېرو لوړو افکارو او تصوراتو نړۍ ته بیایي، له لوړو او سترو انسانانو سره مو ملگری کوي او د هغو له فکر او نظر څخه مو خبروي.

کله چې مور کتابتون ته ننوځو، هلته په ښکاره یو څو الماری وینو چې کتابونه او پانډې پکې ځای پر ځای شوي دي، نوره چوپه چوپیتیا خپره وي او هېڅ غږ پکې نه اورېدل کېږي. کله چې کتاب راواخلئ او پانډې یې واړوئ، هماغه غلی کتاب په خبرو پیل وکړي، په حیرانوونکې چټکتیا سره مو تر لیرې لیرې واټن پورې بیایي. یو نومیالي ایټالوي پوه ((پترارک)) د خپلو کتابونو او کتابتون په ستاینه کې له پند او خوند نه ډکې ډېرې خبرې لري. نوموړی وايي:

((زه یوه ډله ملگری او دوستان لرم چې شپې او ورځې له هغو سره تېروم. زما ټول دوستان د نړۍ نومیالي دي چې پېرۍ او زمان پکې خوندي دي. دغو دوستانو ډېر لېرې واټنونه وهلي او زما تر کوره رارسیدلي دي. دوی زما په زړه او سترگو کې ځای نیولی دي. هر وخت چې وغواړم د هغو لیدو ته ورځم او چې هر چېرې ځم له ځان سره یې بیایم. دومره

خوږ ژبې دي چې څوګ يې په خبرو نه مړېږي. د ژوند پټ رازونه راته څرګندوي. د تېرې زمانې د پند او خوند کيسې راته کوي او د انسانانو برخليکونه رابښي. په دې مې پوهوي چې څرنگه ژوند وکړم. چې خواشيني شم په خوږو او مالګينو خبرو مې د غم اور وژني او خوښوي مې. د نيکمرغي لارې رابښي او هغو ته د رسېدو لپاره خپلې غوره لارښوونې له ما څخه نه سپموي.

دا چې زما دا ملګري او دوستان ما ته څومره گټې را رسوي، زما ژبه يې د ستايلو او شمېرلو وس او توان نه لري.))

کتاب هغه خواخوږي او مهربان ملګري دی چې خيانت، دوه مخې توب، کينه نه پېژني او په زړه کې يې رښتينوالي، وفا او لورينه په څپو ده. له خپل ملګري او مينه وال سره يې هيڅ کله هم خيانت نه دی کړی او نه يې کوي. کټ مټ د يوې هندارې په څېر، ښه او بد پکې بې له تېروتنې پخپل رنگ بريښي او خپل هر څه زموږ مخې ته ږدي. رښتيا رښتيا وايي، عمر يې تېر کړی، تجربې يې ترلاسه کړي، له هر بڼه نه يې رنگا رنگ گلونه راټول او ښکلي غونچې يې ترې جوړې او زموږ مخې ته يې ايښي دي.

په يوازېتوب کې له موږ څخه نه غافله کېږي او نه پرېږدي چې زموږ يوه شيبه عمر هم بې ځايه تېر شي.

که زموږ د تېر ژوند تياره گوتونه روښانه کوي او د تېرو خلکو کره وړه، ټولنيزې اړيکې، تدبير او برخليک راته بيانوي، د هغوی سرښندنې، علمي او ادبي غورځنگونه، بېلا بېلې موندنې، موجودې ستونزې او هلې ځلې زموږ د سترگو په وړاندې انځوروي څو موږ يې د خپل ژوند سرمشق وگرځوو او د عبرت درس ترېنه واخلو. کله بيا زموږ غوږونو ته د خوږ ژبو ويناوالو خوږې، له ساز او سوزه ډکې ويناوې زمزمه کوي او کله بيا د يو خوږ ژبې واعظ په توګه موږ ته د ژوند، پند او خوند خبرې کوي او په غوره افکارو مو د زړه او ذهن روزنه او پالنه کوي. ديني، اخلاقي او ټولنيز گټور معلومات او پوهه راته وړيا ډالۍ کوي.

خو په ياد ولرئ چې له ښو کتابونو سره مينه لرل د انسان لپاره د ډېرې ښې ملګرتيا زيری

دی. پام کوی چې بې ځایه هوسونه مو د نفس د بې لارې کولو په لټه او تکل کې دي، یوازې او یوازې همدا ملگری مو له دغې تېروتنې، بنویندنې او ناوړین څخه ژغورلی شي. هره ورځ مو په بره بیایي، فکر او خیال ته مو د الوتولو او لوړ تلو واک او ځواک ورکوي، پوهه مو بشپړ وي، اخلاق مو غوره کوي او روح مو خوځنده او پیاوړی کوي.

د هر چا لپاره، خو په ځانگړې توگه د ځوانانو لپاره کتاب ډېر او تر هر څه غوره ملگری دی، نو له لوستلو یې ډډه مه کوئ. له ښه کتاب سره د ژورې مینې په پایله کې به پوه شئ چې دغه ملگری تاسو ته څومره گټور دی.

د کتاب، مطالعې او کتابتون له دې دومره ښیگڼو او گټو سره سره باید دې ته مو پام وي چې د کتابونو په مطالعه او ساتنه کې له ډېر غور او احتیاط څخه کار واخلو. کله چې غواړو د مطالعې په وسیله خپله معلوماتي پانگه زیاته او ذهني ځواک پیاوړی کړو، لومړی باید د لوستلو لپاره غوره، گټور او باوري کتابونه وټاکو. په دویم گام کې باید د مطالعې او لوستلو پر مهال خپل جسمي ځواک ته هم پوره پاملرنه وکړو. هسې نه چې په دې برخه کې په افراطي کړنې سره خپل جسم او ذهن له اندازې زیات ستړی او زیانمن کړو.

د متن لنډیز:

سره له دې چې اوس مهال کتابونه او کتابتونونه ډیر دي، او ورته لاس رسی اسانه دی، خو بیا هم ډېر داسې وگړي شته چې د کتابتون په گټه او ارزښت نه پوهیږي. حال دا چې له کتاب څخه بل غوره او وفادار ملگری نشته. کتاب هر وخت ستاسو د خدمت او استفادې لپاره چمتو دی. کتاب او مطالعه ډېرې گټې لري، خو باید چې د مطالعې له پاره غوره او گټور کتابونه انتخاب کړو او هم په مطالعه کې ډېر افراط ونه کړو چې جسم او ذهن ته مو زیان ورسېږي.



- ۱- ځینې زده کوونکي دې په ترتیب سره د لوست یو یو پرگراف د ټولگي په وړاندې په لوړ غږ ولولي، نور دې غوږ ونیسي چې د کلمو سم تلفظ زده کړي.
- ۲- زده کوونکي دې په خپله خوښه د دغه لوست پنځه پنځه جملې په کتابچو کې وليکي، بیا دې هغه د خپلو ټولگيوالو په وړاندې ولولي.
- ۳- متن دې په غوږ ولولي، په هغه کې دې صفتونه پیدا او په خپلو کتابچو کې دې وليکي، بیا دې هغه د ټولگي په وړاندې په لوړ غږ ولولي. نور زده کوونکي دې هغه صفتونه چې د دوی په لست کې نشته پرې ورزیات کړي.
- ۴- زده کوونکي دې د کتابتون په شپږ نورې ترکیبې کلمې د «تون» په یو ځای کولو سره بشپړې کړي:

کتاب + تون = کتابتون

= روغ +

= درمل +

= پوهنه +

= ننداره +

= زیرن +

= وړک +

۵- دې لاندې پوښتنو ته ځوابونه ووايئ:

- ◆ څنگه کولی شو خپله پوهه او معلومات زیات کړو؟
- ◆ تاسې د کوم ډول کتابونو له لوستلو سره مینه لرئ او ولې؟
- ◆ د کتابونو د ښه او خوندي ساتلو لپاره کومې لارې چارې غوره گڼئ؟
- ◆ د کتاب لوستل او مطالعه څه گټه لري؟



- ۶\_ د لاندې جملو تش ځایونه په پنسل سره په مناسبو کلمو ډک کړئ:
- ◆ کتابتون د مطالعې ..... تر ټولو غوره ..... دی.
  - ◆ د کتاب مطالعه زموږ ..... او ..... زیاتوي.
  - ◆ زه د ښوونځي له ..... پرته نور ..... هم مطالعه کوم.

## کورنۍ دنده



که په خپل کور او یا د کوم نږدې خپلوان او ملگري په کور کې مو کتابونه وي، د هغو د ځینو کتابونو او د هغو د لیکوالو نومونه ولیکئ. د پښتو لوست په راتلونکي ساعت کې یې د ټولگیوالو په وړاندې ولولئ.



نېکمرغه هغه څوک دی چې له دوو شیانو څخه یو ولري:  
یا ښه او غوره کتابونه یا داسې دوستان او ملگري چې کتابونه لري.  
(ویکتور هوگو)



## د سولې نړۍ



■ سوله او امن څه ته وايي؟

■ که په کومه سیمه، ټولنه یا هېواد کې سوله او امن نه وي، وگړي به له څه ډول

ستونزو سره مخامخ شي؟

سوله او امن د بشري ژوند د سوکالی او ټولنيزې پرمختيا لپاره ډېر ضروري دي.


تر هغه چې په يوه ټولنه یا هېواد کې او يا په نړيواله کچه په سیمه او نړۍ کې سوله نه

وي، بشري ژوند به له ستر خطر او گواښ سره مخامخ وي. که په يوه هېواد کې نا


امني رامنځته شي، د نړۍ نور، په ځانگړې توگه گاونډي هېوادونه ورڅخه په کلکه

اغېزمن کېږي. دلته په دې لوست کې د گل پاچا الفت يو شعر لولو چې پکې د سولې

د ارزښت او اهميت په هکله ژورې خبرې شوې دي.



هغه ورځ به بختوره وي هر گوره  
چې د سپينو زړونه تور نه وي له توره  
کرکه نه وي يوله بله محبت وي  
ورورولي سوله صفا وي ښه نيت وي  
مرور خلک يو بل سره پخلا شي  
نه چې غوښه او چاره هغه اودا شي  
بشري دوستي قايمه په جهان وي  
خوښ په سوله هم کافر هم مسلمان وي  
نژادي توپير هيڅ نه وي په دنيا کې  
نه په شرق او نه په غرب نه امریکا کې  
استقلال منلی حق د هر ملت وي  
خو قايم په ملتو کې اخوت وي  
دا څورنگه ساز آواز د هېواد ونو  
شي يوه ارکسترا د ولسونو  
د گډ ژوند اصل و اساس اصلي منظور وي  
جهاني عدل و انصاف صحيح دستور وي  
هر ملت په هر نظر کې وي ښاغلی  
که په هر رنگ و آيين کې وي راغلی  
سړيتوب وي محترم په هر لباس کې  
په زري جامو کې وي که په کر باس کې  
داسې وساتي هر څوک خپل مسلکونه  
چې ونکړي يو له بل سره جنگونه  
ټول جهان د دوستۍ کور وي سر تر سره  
د جنگ وېره شي له زړونو نه بهره



زور ترلی وي د سولې په قانون  
مهيار شوي مست اوبنان وي د جنون  
تويول د وينو شرم او پېغور وي  
شرمنده ذليل سر ټيټی ظلم زور وي  
جگ شي هر چپرتنه د سولې بېرغونه  
شي په سمه لار روان سياستونه  
د انسان زړگی له جنگ او جگړې تور شي  
توره ماته شي او جوړ ورنه څه نور شي  
خو له نه وي علامه د خجالت  
په خدمت خولې کېدل وي شرافت  
يو له بله محبت مهرباني وي  
د «الف» هيله او فکر جهاني وي  
زه له تا ځنې څارېرم ته له مانه  
که جدا هم وي زما آيين له تانه

د متن لنډيز:

شاعر په شعر کې د سولې د نړۍ په زړه پورې انځور وړاندې کړی او د داسې  
يو چاپېريال هيله او غوښتنه يې کړې چې په ملي او نړيواله کچه سوله وروړولې وي.  
وگړي په خپل هېواد او هم په نړۍ کې سره پخلاوي. د جنگ جگړې ويره د خلکو  
له زړونو وتلې او يو له بل سره په سوله، خواخوږۍ او همدردۍ کې ژوند وکړي. له  
وينې تويولو څخه ژوره کرکه او سوله ييز ژوند ته ليوالتيا موجوده وي. د شاعر هيله  
د ټولې نړۍ د دولتونو ترمنځ سوله، وروړي او برابري ده.

د شاعر پيژندگلوې:

گل پاچا الفت د مير سيد پاچا زوى په ۱۲۸۸ هـ . ش . كال د لغمان په عزيز خان كڅ كې زيږيدلى و. د پښتو ټولني علمي غړى و او څو كاله يې د دغه فرهنگي ادارې د مشر په توگه هم دنده ترسره كړې وه. د پښتو ژبې پياوړى ليكوال، شاعر او كره كتونكى و. په لس گونو علمي، ادبي ځانگړي كتابونه او په سلگونو مقالې يې په مطبوعاتو كې خپرې شوې دي.

د ۱۳۵۶ هـ . ش . د ليندۍ په ۲۶ نيټه مړ دى.

## فعاليتونه

- ۱- زده كوونكي دې په وار سره متن د ټولگيوالو تر مخې په لوړ غږ ولولي.
- ۲- يو زده كوونكى دې پر تخته له متن څخه د خپلې خوښې يو بيت وليكي. بل زده كوونكى دې پخپله د هغه د معنا او تحليل لپاره پورته شي.
- ۳- ځينې زده كوونكي دې د ټولگي مخې ته راشي د شعر د عمومي محتوا په اړه دې خبرې وكړي.
- ۴- دې لاندې پوښتنو ته ځوابونه ووايي:
  - ◆ سوله څه ته وايي؟
  - ◆ امن او امنيت كومې نېكمرغۍ رامنځ ته كوي؟
  - ◆ سوله څه گټې لري؟

## كورنۍ دنده

د جگړې د زيانونو په اړه كه مو كومه كيسه يا د چا په هكله كومه پېښه ليدلې او يا اورېدلې وي، د پښتو ژبې په بل درسي ساعت كې يې په ټولگي كې په وار سره خپلو ټولگيوالو ته وواياست.



## قيدونه



ژبه پر انسانانو باندې دالله ﷻ يوه ستره لورينه ده. له ژبې څخه په ټولنه کې د پوهونې راپوهونې لپاره د يوې اغېزمنې وسيلې په توگه کار اخيستل کېږي. ژبه له غبرونو څخه جوړه شوې ده چې له غبرونو څخه کلمې جوړېږي او کلمې بېلا بېل ډولونه لري، لکه: (نومونه، صفتونه، ضميرونه، فعلونه، قيدونه او نور). تاسې د مخه په يو لوست کې فعلونه وپېژندل. قيدونه هغه کلمې دي چې د فعل د پېښېدو څرنگوالی ښيي يا د هغه د پېښېدو ځای، يا يې څرگندتيا، اړوندتيا او داسې نورې ځانگړنې جوتوي. په دې لوست کې قيدونه دريښنو.

قیدونه هغه کلمې یا ژبني توکي دي چې په يوه جمله کې د فعل معنا او څرنگوالي رابښي. يا په بله وينا: قیدونه هغه ژبني عناصر دي چې د يو فعل د پېښيدلو څرنگوالي بڼي. همدا څرنگوالي د فعل د پېښيدو ځای يا مهال ټاکي او يا يې څرگندتيا، اړوندتيا، ټينگار او داسې نورې ځانگړنې څرگندوي.

### د قيد ډولونه:

په پښتو ژبه کې قیدونه پر دوو ډولونو وېشل شوي دي: اصلي او غير اصلي يا (نه گردانيدونکي او گردانيدونکي). دلته يې هر ډول در پيژنو:

الف، اصلي يا نه گردانيدونکي قیدونه:

نه گردانيدونکي قیدونه په پښتو ژبه کې دا لاندې ډولونه لري:

#### ۱- د زمان او مهال قيد:

د وخت او مهال له مخې د يو فعل پېښيد نه بڼي، لکه:

اوس، دمخه، پخوا، وړاندې، سملاسي، وړمه ورځ، پروڼ ورځ، نن، سبا، دوخته، ناوخته، کله کله، کله ناکله، تل، هېڅکله، هره ورځ، سهار، غرمه، سېکال، پروسېکال، وړم کال، کال ته، بل کال ته، لمر خاته، لمر پرېواته او نور.

#### ۲- د ځای يا مکان قيد:

د يو فعل پېښيد نه د ځای او چاپيريال له مخې څرگندوي، لکه: دلته، هلته، مخکې، وروسته، شاته، مخ ته، ښکته پورته، لاندې، باندې، آخوا، دېخوا، له لېرې، له نژدې، مخ ښکته، مخ پورته، له پاسه، له لاندې او نور.

#### ۳- د څرگندونې او ټينگاري قیدونه:

د يو فعل د پېښيدنې د څرگندتيا حالت يا ټينگار بڼي، لکه: په ښکاره، په پټه، په څغرده، په ډاگه، په مېړانه، په نره، په خړو سترگو، په جگو سترگو، زړه نازړه، په ناسته، په ولاړه، په منډه، هرو مرو، خوشې په خوشې، څه ناڅه، لږو ډېرو، په کلکه، په ټينگه، غاړه په غاړه او نور.

ب \_ غیر اصلي یا گردانیونکي قیدونه:

په پښتو کې ځینې داسې قیدونه شته چې کله له لازمي فعل سره راشي، هلته بیا د جملې د فاعل لپاره گردانیږي، خو که له متعدي فعل سره راشي، په دغسې حالت کې بیا د جملې د مفعول لپاره گردانیږي.

د یادونې وړ ده چې دغه گردان د جنس عدد او شخص له مخې تر سره کیږي.

۱\_ له لازمي فعل سره:

ناتېره زمانه

زه (مفرد) زه (نارینه) دروند دروند گرځم.

جمع) زه (ښځینه، مؤنث) درنده درنده گرځم.

موږ (نارینه) درانده درانده گرځو.

موږ (ښځینه) درندې درندې گرځو.

تېره زمانه

زه (نارینه) دروند گرځیدم.

زه (ښځینه، مؤنث) درنده درنده گرځېدم.

موږ (نارینه) درانده درانده گرځېدو.

موږ (ښځینه) درندې درندې گرځېدو.

همداسې تر پایه (ته، تاسې، دغه ....) کې هم گردانیږي.

یادونه: په پورتنیو بېلگو کې فعل لازمي دی او قید (دروند \_ دروند) د جملې د فاعل

لپاره گردان شوی دی.



## ۲\_ له متعدي فعل سره:

### ناتېره زمانه

(مفرد) حبيب ما (نارینه) پوخ پېژني.

حبيب ما (بنځينه) پخه پېژني.

(جمع) حبيب موږ (نارینه) پاخه پېژني.

حبيب موږ (بنځه) پخې پېژني.

### تېره زمانه

حبيب زه (نارینه) ښه پېژندلم.

حبيب زه (بنځينه) ښه پېژندلم.

حبيب موږ (نارینه) ښه پېژندلو.

حبيب موږ (بنځينه) ښې پېژندلو.

همداسې تر پایه (تاسې، دغه ...) هم گردانيږي.

د یادونې وړ ده چې په پورتنیو بېلگو کې فعل متعدي دی او قید (پوخ) یا (ښه) د جملې د مفعول لپاره گردان شوی دی.

د پورتنیو دواړو بېلگو څخه څرگندیږي چې ځینې قیدونه هم گردانيږي. په دې مفهوم کله چې فعل لازمي وي، قید د جملې د فاعل لپاره د جنس او عدد له پلوه گردانيږي، یعنې ښه یې بدلون مومي او کله چې د جملې فعل متعدي وي، نو هلته بیا قید د جملې د مفعول لپاره د جنس او عدد له مخې گردانيږي.

د متن لنډیز:

قیدونه هغه کلمې دي چې په جملو کې د فعل د معنا څرنگوالی جوتوي. قیدونه په دوه ډوله دي: یو ته یې اصلي یا نه گردانیدونکي قیدونه او بل ته یې غیر اصلي یا گردانیدونکي قیدونه وایي. اصلي قیدونه هم ځانگړي ډولونه لري چې په هغو کې د زمان او مهال قید، د ځای قید او د تاکید یا ټینگار قیدونه شامل دي.



گردانیدونکي یا غیر اصلي قیدونه له لازمي او متعدي فعلونو سره په تېره او نا تېره زمانه کې راځي. په لازمي فعل کې د جملې د فاعل او په متعدي فعل کې د مفعول لپاره گردانېږي.

## فعالیتونه



۱- یو زده کوونکی دې د تختې پر مخ داسې یوه جمله ولیکي چې قید پکې راغلي وي. له بل زده کوونکي څخه دې وغوښتل شي چې په هغې کې قید پیدا کړي او بل زده کوونکي دې هغه قید په مناسبه جمله کې وکاروي.

۲- دې لاندې پوښتنو ته ځواب ووايي:

◆ قیدونه څه ډول کلمې دي؟

◆ اصلي یا نه گردانیدونکي قیدونه کوم دي؟

◆ هغه کوم قیدونه دي چې له لازمي فعل سره راشي د فاعل لپاره او که له متعدي فعل سره راشي د مفعول لپاره گردانېږي؟

◆ ولې په جملو کې له فعل سره قیدونه راوړل کېږي؟

۳- هر زده کوونکی دې د خپل څنگ زده کوونکي ته د متن یوه برخه د املاء په توګه ووايي، بیا دې هغه متن دواړه د کتاب له مخې وګوري که څه غلطی ولري هغه دې سمې کړي.

۴- دا لاندې قیدونه په خپلو کتابچو کې ولیکئ او په مناسبو جملو کې یې وکاروئ:

ژر ژر ورو ورو په وخت ناوخته شاته مخ ته

۵- له ځینو زده کوونکو څخه دې وغوښتل شي چې د ټولګیوالو تر مخې د قیدونو د

پيژندنې او اهميت په هکله خبرې وکړي.

۶\_ دا لاندې نيمگړې جملې په پنسل سره د قيدونو په ليکلو بشپړې کړئ:

◆ احمد پرون ښوونځي ته ..... روان و چې وغورځيد.

◆ زه کوبښن کوم چې په ..... درشم.

◆ کله چې بازار ته ولاړې ..... دې څه وليدل؟

کورنۍ دنده



له لومړۍ څخه تر لسمې نومرې پورې زده کوونکي دې داسې متن وليکي چې د وخت (زمان) قيدونه او له يوولسمې نومرې څخه تر شلمې پورې دې په متن کې د ځای (مکان) قيدونه او پاتې نور زده کوونکي دې داسې متن وليکي چې د څرگندونې او ټينگار قيدونه پکې راغلي وي.





ژبه د يوه ملت ارزښتناک ميراث بلل کېږي او د يوه هنري اثر په څېر ښکېلې او پيچلې ده. ډېر ژر ورته زيان رسېږي، نو له دې امله هميشنې څارنې ته اړتيا لري.

(شوپنهور)



## نشه \_ ستره بدمرغي!



■ ایا تاسو کوم داسې نشه یې لیدلی دی چې دښه او نېکمرغه ژوند څښتن وي؟

■ که چیرته مو په کلي او گاوند کې کوم نشه یې وي له هغه سره د نورو خلکو چلند څه ډول دی؟

ټول نشه یې توکي حرام دي او هغه څوک چې ورباندې اخته وي، نه یوازې دا چې د هوسا ژوند څښتن نه وي، بلکې د کورنۍ او ټولنې د اوږو بار وي او خلک ورته په سپکه سترګه گوري. نشه یې توکي ډول ډول وي چې یو له هغو څخه چرس دي. په دې لوست کې د چرسو د زیانونو په هکله ځینې څرگندونې لرو چې لولو

یې:

ټول هغه شيان چې نشه راوړونکي دي، د اسلام سپيڅلی دین د هغو کارول حرام گڼلې دي او دا حکم یې کړی دی چې باید ځانونه ورڅخه په کلکه وژغورو. پر نشې باندې په روږدي کیدنې سره د بدن د کار او فعالیت ځواک کمزوری کیږي. روږدي کسان نه د دنیا چارې په سمه توګه سمبالولی شي او نه د آخرت، نه خپل حقونه پیژندلی شي او نه هم د نورو. دغه وګړي په ټولنه کې د خپلوۍ او دوستۍ اړیکې هم په مناسبه توګه پاللې او ساتلې نشي.

نشه یې توکي ډېر ډولونه لري چې له هغو څخه یو یې چرس دي، دلته یې پر څرنگوالي او زیانونو خبرې کوو:

چرس چې زیان رسوونکی نشه یې توکی دی، یوه تور بخونه شین رنگه ماده ده چې د بنگو بوټي د غوزې له نازکو پاڼو څخه لاس ته راځي.

له څېړنو څخه جوتیري چې انسانان له ډېرې لرغونې زمانې څخه له دغه نشه راوړونکي بوټي سره اشنا وو او له هغه څخه یې د نشې او نورو موخو لپاره کار اخیستی دی. د دغې زیان رسوونکې مادې د پیدا کیدو اصلي ځایونه چین او اشور بلل شوي دي.

د چرسو د مادې ټول توکي نشه ییزې ځانګړنې لري. په ځانګړي توګه د تترایهیدرو کانا بینول کیمیاوي ماده ده چې د بنگو د بوټي یو مهم ترکیب دی او د نشې ډېر ځواک لري. له روغتیايي څېړنو څخه جوتیري چې دغه ماده د انسان حافظه کمزورې کوي، د بدن موازنه ګډوډوي، پر زړه او دماغ هم ډېرې ناوړې اغیزې لري او د اعصابو حجري په کلکه ویجاړوي. همدغه ماده ډېره پیاوړې روږدې کیدونکې ځانګړنې لري چې پر نورو ډېر زیان رسوونکو نشه یې توکو، لکه هیروین او کوکاکین باندې روږدي کیدو ته هم لارې برابروي.

موږ باید له هغو ټولو نشه ییزو توکو څخه چې د اسلام سپيڅلي دین یې کارول په غوڅه ناروا او حرام بللي دي، په کلکه ډډه وکړو. د دغو توکو په زیانونو خلک وپوهوو چې له کسبت، استعمالولو او کار وبار څخه یې ځان وژغوري.

هغوی چې پرې روږدي دي، د نشې له عادت څخه د هغوی د خلاصون لپاره دې هراړخیزې ممکنې هلې ځلې وشي. د خیر په دغه کار به مو دنیوي او اخروي نیکمرغۍ په برخه شي او موږ به د نشې له افت او زیان څخه د ژغورلې ټولنې خاوندان شو.

د متن لنډیز:

چرس چې د بنگو له بوتې څخه لاس ته راځي، یوه توربخونه شین رنگه ماده ده، یو ډېر زیان رسوونکی نشه ییز توکی دی. په دې نشه روږدي کسان له ذهني پلوه کمزوري، سست او تنبل وي. په ټولنه کې ورڅخه وگړي ژوره کرکه لري، په سپکه سترگه ورته گوري. په دوستۍ، خپلوۍ او ملگرتیا یې هم شرمیږي. موږ باید له ټولو نشو څخه په کلکه ځان وژغورو.

### فعالیتونه

- ۱- څو زده کوونکي دې پخپله د متن یو یو پراگراف ولولي او نور زده کوونکي دې د کلمو سم تلفظ او د جملو ترکیب ته په غور پام وکړي.
  - ۲- پر تخته باندې لیکل شوي او معنا شوي لغتونه دې په کتابچو کې ولیکي.
- ♦ لاندې لغتونه ولولئ او د اړوندو جملو په خالي ځایونو کې یې په پنسل ولیکئ:
- چرس - چرسی - حافظه - ټولنه - توکی
- ..... ورو ورو خپله ..... له لاسه ورکوي. نشه یان په ..... کې گرانښت نه لري. .... یو زیان رسوونکی ..... دی.
- ۳- د متن له لوستلو څخه مو څه مفهوم واخیست، د ټولگیوالو په مخکې خبرې پرې وکړئ.
- ♦ د نشه یانو د ژوند په اړه څه فکر درسره پیدا شو؟
- د ټولگیوالو تر مخې پرې خبرې وکړئ.

۴\_ نشه يان ولې د بدن څواک له لاسه ورکوي او د ټولني د اوږو بار وي؟

◆ د اسلام سپيڅلي دين د څه لپاره نشه يي توکي منع کړي دي؟

◆ که ستاسو په کلي کې څوک نشه يي وي، له هغه سره به څنگه چلند وکړئ؟ خبرې

پرې وکړئ.

۵\_ ټولگي دې په دريو ډلو وویشل شي: يوه ډله دې د متن څو مفرد نومونه په حال زمانه

کې وکاروي، بله ډله دې جمع نومونه په راتلونکې زمانه کې وکاروي او دريمه ډله دې د اوس

(حال) زمانې فعلونه په جملو کې وکاروي.

◆ يو څو زده کوونکي دې تختې ته پورته شي. د گرامر د ارزښت په هکله دې خبرې

وکړي.

۶\_ څو زده کوونکي دې په خپله خوښه پورته شي، د خپل کور کلي يا نورو سيمو د

نشه يانو د خراب ژوند په هکله دې خبرې وکړي.

۷\_ يو څو زده کوونکي دې په وار سره تختې ته لار شي، د نشه يي توکيو يو زيان دې

پر تخته وليکي.

۸\_ څو زده کوونکي دې په وارسره د تختې مخې ته راشي، د نشه يانو په واسطه د

جرمونو د رامنځته کولو د علتونو په هکله دې خبرې وکړي.

◆ څو زده کوونکي دې په نشو باندې د ځوانانو د اخته کيدو په علتونو خبرې وکړي او

د اړتيا په وخت کې دې ښوونکي مرسته وکړي.

کورني دنده



هر زده کوونکي دې په کور کې له مشرانو څخه د نشه يي توکو د زيانونو په هکله

پوښتنې وکړي او بيا دې را ټول کړي معلومات د بلې ورځې په پښتو درسي ساعت کې خپلو

ټولگيوالو ته ووايي.



دوويشتم لوست

## پټه خزانة



محمد هوتک بن داود



ايا تاسې د مخه د ((پټې خزانې)) نوم اورېدلی يا مو دا کتاب ليدلی دی؟ لکه څنگه چې پښتو ژبه ډېره لرغونتيا لري، دغسې يې ادب هم لرغونی دی، خو له بده مرغه چې زموږ د ژبې او ادب ډېر لرغوني ليکلي اثار د زمانې توپانونو له ځان سره وړي دي او ډېرې بېلگې يې اوس په لاس کې نه لرو. هغه څو بېلگې چې تر موږ رارسيدلي دي، هغه په ډېر ارزښتناک ادبي کتاب کې چې ((پټه خزانة)) نومېږي، خوندي شوي دي.

تاسې د ملي ارشيف په لوست کې د پټې خزانې د لاس کښلې يا قلمي نسخې په اړه ولوستل چې دغه مهم کتاب په ملي ارشيف کې خوندي دی، په دې لوست کې دغه کتاب دريښنو.



پټه خزانه د پښتو ادبياتو يو لرغونی کتاب دی چې محمد هوتک ليکلی دی. دغه ليکوال د هوتکي واکمنانو په دربار کې د منشي دنده درلوده او نوموړی کتاب يې په ۱۱۴۱-۱۱۴۲ هـ. ق. کال په کندهار کې ليکلی دی.

محمد هوتک د داؤد خان هوتک زوی په ۱۰۸۴ هـ. ق. کال د کندهار په کوکران کې زېږېدلی و. د خپل وخت پياوړی عالم، ليکوال او شاعر و. د شاه حسين هوتک په دربار



کې يې د منشي دنده درلوده او د دربار په مخورو او باوري کسانو کې شمېرل کېده. له پټې خزاني پرته يې د «خلاصة الطب» او «خلاصة الفصاحت» په نومونو نور کتابونه هم ليکلي دي. د محمد هوتک ژوند تر ۱۱۵۰ هـ. ق. پورې باوري دی. محمد هوتک پټه خزانه د خپل وخت د فرهنگ پالونکي واکمن شاه حسين هوتک په حکم او غوښتنه تاليف او ترتيب کړې ده.

شاه حسين هوتک په دې هکله داسې

ليکي:

«زه چې محمد هوتک يم او په اصل پښتون په کندهار کې اوسم، له ډېره ده چې په ويلو د داسې ويناوو بوخت يم او د شپې او ورځې مې هم دغه کار دی او دا ډېر وختونه تېر سول چې ما غوښته چې زه دې پښتنو شاعرانو ته تذکره وکارم او د دوی احوال سره راټول کاند، مگر زمانې ماته فراغ رانه کا او دا هيله مې په زړه کې وچه سوه، ځکه چې تر کندهار د ظلم او جفا تور تم پروت و، او هيچا آرام نه درلود او فراغ.

گاهي به مغلو چپاوونه کړل او گاهي به د گرگين د ستم سوران و.

اوس چې حق تعالی مور خلاص کړو له هغو ظلمو څخه او فراغ سوه زړونه زمور او

زموږ ملک حاجي مير خان عليه الرحمه، دوی له کندهاره وايسته او پښتانه يې د دوی له جوړه آزاد کړل نو زما زړه فارغ سو له اندوهه، او قلم مې راواخيست، هغه وخت چې زما له ارادې خبر سو زموږ د پښتونخوا د سترگو تور، امام المسلمین، و ابن قال الرفضة والكافرين، شاه حسين، ادام الله دولته الی يوم الدين.

بيت

د پښتو پادشاه حسين هوتک

په ملکانو کې دی دی لوی ملک

د حاجي مير خان غښتلی زوی گړندی

خالقه تل دې وي ځلان دا غمی

نوزه يې وغوښتم دربار ته، او ماته يې تشويق وکا، او الطاف يې ښکاره کا چې دا خپله اراده پوره کاندېم، او د پښتنو شاعرانو حال سره راټول کاندېم.

د پټې خزاني د کتاب قلمي نسخه په ۱۳۲۲ هـ . ش . کال تر لاسه او د هغې له مخې لومړی ځل په ۱۳۲۳ هـ . ش . کال د پښتو ټولني له خوا چاپ او خپره شوه او بيا وروسته د بېلا بېلو ادارو له خوا څو ځلې له دري ژباړې سره او هم په ځانگړې توگه چاپ شوې ده. په دې ارزښتناک ادبي کتاب کې د (۵۰) تنو شاعرانو او ليکوالو د ژوند حالات او د شعر بېلگې خوندي دي.

د کتاب ليکوال دا کتاب په دريو برخو وېشلی او هرې برخې ته يې د ((خزاني)) نوم ورکړی دی.

په لومړۍ خزانه کې يې د پښتو ژبې دا لاندي (۲۲) تنه شاعران راپېژندلي چې د ليکوال له زمانې څخه د مخه، ان په دويمې هجري پيړۍ پورې اړه لري.

بابا هوتک، شيخ ملکيار، اسماعيل، خرنبون، شيخ متي، امير کروړ، شيخ اسعد سوري، ښکارندوی، ابو محمد هاشم سرواني، شيخ تيمن، شيخ بستان بېرخ، شيخ رضي لودي، نصر لودي، شيخ عيسی مشواني، سلطان بهلول لودي، خليل خان نيازی، خوشحال

خان خټک، زرغون خان، دوست محمد کاکړ، عبدالرحمان بابا، شیخ محمد صالح او علي سرور لودي.

د کتاب په دویمه خزانه یا برخه کې د دې لاندې (۲۱) تنو شاعرانو او لیکوالو پیژندنه راغلې چې ټول د کتاب د لیکوال د زمانې دي:

ملا باز محمد توخي، شاه حسين هوتک، ملا زعفران، محمد یونس خان (خیري)، محمد گل مسعود، عبدالقادر خان (خټک)، بهادر خان، ملا محمد صديق، ملا پير محمد میاجي، اللهیار افریدی، بابوجان بابي، ریډي خان مومند، ملا محمد عادل بریخ، محمد طاهر، محمد عمر، محمد ایاز نیازی، ملا محمد حافظ بارکزی، نصرالدین خان اندر، ملا نور محمد غلجی، حافظ عبدالطیف اشکزی او سیدال ناصر.

د پټې خزانه په درېمه خزانه کې د (۶) تنو بنځینه شاعرانو پیژندنه راغلې ده:

نازو توخي، حلیمه حافظه، نیکبخته، بی بی زینب، زرغونه او رابعه.

د کتاب په پای کې لیکوال محمد هوتک د خپل پلار ((داؤد خان هوتک)) او خپله

پیژندگلوي د شعر له یوې بېلگې سره راوړي ده.

((پټه خزانه)) د پښتو ادب یو ډېر ارزښتناک ادبي کتاب دی چې د هغه په تر لاسه کیدو

د پښتو لیکلی منظوم ادب د دویمې هجري پېړۍ لومړۍ نیمایي ته رسیدلی دی، باید چې

هغه تر لاسه او په ډېر غور یې ولولو چې د پښتو ژبې د پخوانیو شاعرانو له ژوند پېښو او

شعرونو سره اشنا شو.

د متن لنډیز:

پټه خزانه د پښتو ژبې او ادبیاتو یو ډېر ارزښتناک کتاب دی چې

محمد هوتک په ۱۱۴۱ - ۱۱۴۲ هـ . ق . کال د فرهنگ پالونکي واکمن

شاه حسین هوتک په حکم او غوښتنه تالیف کړی دی، لومړی ځل په ۱۳۲۳ هـ .

ش . کال چاپ شوی دی . په دې کتاب کې لیکوال (۵۱) تنه نارینه او ښځینه شاعران او لیکوال رایښني چې هغوی څه د لرغونو زمانو او څه د کتاب د لیکوال معاصرین دي . په پخوانیو شاعرانو کې امیر کروړ هم شامل دی چې ددویمې هجري پېړۍ په لومړیو کې یې ژوند کاوه . نومیالی واکمن او پیاوړی شاعر و .

## فعالیتونه

- ۱- ځینې زده کوونکي دې د متن له پیل څخه تر پای یو یو پراگراف د ټولگیوالو تر مخې په لور غږ ولولي .
- ۲- زده کوونکي دې هغه ستونزمن لغتونه او د هغو معنا په خپلو کتابچو کې ولیکي چې ښوونکي د درس د تشریح او توضیح په مهال پر تخته لیکلي دي .  
 ◆ په کتابچو کې لیکلي لغتونه دې په مناسبو جملو کې وکاروي .
- ۳- زده کوونکي دې د ټولگي مخې ته راویل شي چې د پټې خزاني د کتاب په اړه خبرې وکړي .
- ۴- دا لاندې پوښتنې ځواب کړئ :  
 ◆ پټه خزانه ولې د پښتو ادبیاتو ډېر ارزښتناک کتاب گڼل کېږي ؟  
 ◆ پټه خزانه چا ، د کوم واکمن په غوښتنه او سپارښتنه لیکلې ده ؟  
 ◆ په پټه خزانه کې څو تنه نارینه او څو تنه ښځینه شاعران پیژندل شوي دي ؟  
 ◆ پټه خزانه په څو برخو وېشل شوې او هرې برخې ته کوم نوم ورکړل شوی دی ؟
- ۵- زده کوونکي دې په متن کې راغلي خاص نومونه او صفتونه په خپلو کتابچو کې ولیکي .  
 ◆ په دې لاندې جملو کې راغلي فعلونه په کومو زمانو پورې اړه لري :  
 ◆ محمد هوتک پټه خزانه په ۱۱۴۱\_۱۱۴۲ هـ . ق . کال لیکلې وه .

- ◆ پټه خزانه د پښتو ادبياتو ارزښتناک اثر دی.
- ◆ مور به د پټې خزاني کتاب پيدا او هغه به ولولو.
- ۶\_ د لاندې جملو تش ځايونه په مناسبو کلمو په پښل ډک کړئ:
- ◆ په پټه خزانه کې ..... تنه شاعران معرفي شوي دي.
- ◆ محمد هوتک له پټې خزاني پرته د ..... او ..... په نومونو دوه نور کتابونه هم ليکلي دي.
- ◆ پټه خزانه په ..... برخو يا ..... وېشل شوې ده.
- ۷\_ خو زده کوونکي دې د پټه خزاني د ارزښت په هکله خبرې وکړي.
- ◆ خو زده کوونکي دې د پښتو ژبې د لرغونو آثارو د کمښت اصلي لاملونه خپلو ټولگيوالو ته وويي او که اړتيا وه ښوونکي دې مرسته وکړي.
- ◆ خو زده کوونکي دې د شاه حسين هوتک د ادبي خدمتونو په هکله رڼا واچوي، د اړتيا په وخت کې دې ښوونکي مرسته وکړي.

## کورني دنله



له لومړۍ څخه تر لسمې نومرې پورې زده کوونکي دې په کور کې د لوست له متن څخه د لومړۍ خزاني د پخوانيو شاعرانو نومونه، له يوولسمې نومرې څخه تر شلمې پورې د دويمې خزاني د شاعرانو نومونه او پاتې زده کوونکي دې د دريمې خزاني د ښځينه شاعرانو نومونه په خپلو کتابچو کې وليکي. بله ورځ دې د پښتو لوست په ساعت کې هغه د ټولگيوالو تر مخې وويي.



## مېرمن مستوره شال



- د اوسنیو بنځینه شاعرانو او لیکوالو له ډلې څخه څوک پیژنئ؟
  - د کومو بنځینه شاعرانو او لیکوالو د نظم او نثر کوم کتاب مو لوستلی دی؟
- مور د پښتو ادب په اوسنی دوره کې ډېرې بنځینه نومیالی شاعرانې او لیکوالې لرو چې په خپلو آثارو یې د پښتو ادبي پانگه درنه او بډای کرې ده. له دغو نومیالیو ادبي څېرو څخه یوه هم مېرمن مستوره شال ده چې دلته یې درپېژنو.

د پښتو ادبیاتو د اوسنی دورې په ښځینه شاعرانو او لیکوالو کې مېرمن مستوره شال د خپل پیاوړي ادبي ذوق او استعداد له امله له لوړ نامه او شهرت څخه برخمنه ده. نوموړې د کونړ ولایت د اسمار ولسوالۍ په شال نومي کلي کې په ۱۳۰۹ هـ. ش. کال سترگې نړۍ ته وغړولې. پلار یې سید عبدالرزاق نومېده چې په شال پاچا مشهور او د کونړ د ساداتو له روحاني کورنۍ څخه و.

مستوره شال شپږ کلنه وه چې دلیک لوست زده کړه یې پخپله کورنۍ کې پیل کړه. د مروجو دیني او ادبي علومو ډېر کتابونه یې له خپل پلار څخه لوستل. د همدغو زده کړو په بهیر کې یې د ځانگړي ادبي ذوق له امله د پښتو او دري ژبو د نظم او نثر ډېر نامتو آثار مطالعه کړل. همدغې مطالعې په هغې کې لومړی د شعر ویلو احساس او جذبې راوپاروله او په شعر ویلو یې پیل وکړ. وروسته یې بیا د لنډو ادبي ټوټو او مقالو په لیکلو خپل قلمي ځواک وازمویه.

کله چې مستوره شال د هېواد پلازمېنې (کابل) ته راغله، فرهنگي چاپېریال او د ښځو نوي رامنځته شوي غورځنگ یې پر ذهن او فکر ژوره اغیزه وکړه. د دې شعر او ادب ته یې نوی رنگ او بڼه ورکړه. شعرونه او نثرونه یې په مطبوعاتو کې خپرېدل او ورو ورو د یوې روښانفکرې شاعرې او لیکوالې په توگه را څرگندېدل او پېژندل کېدل. په شعرونو کې یې ډېر لوړ خیالونه او ژورې معناگانې رانغښتي دي، دا بیتونه یې لولو:

ستا د ښکلا مخ ته چې سپوږمۍ ورمخامخ شوله

ژر یې ښایست ځکه د ذوال لمنه ونیوه

ستا د تبسم غوټۍ ته گل سبا کې وویل:

ستا په غوړېدو ما د جمال لمنه ونیوه

مېرمن مستورې پر شاعرۍ او لیکوالۍ سربېره د هېواد په معارف کې د ښوونکې سپیڅلې دنده درلوده. له دې لارې یې څو کاله د هېواد د اولادونو، په ځانگړې توگه د نجونو، په ښوونه او روزنه کې د ستاینې وړ دنده ترسره کړې ده.

نوموړې د ښوونکې د دندې ترڅنگ په کابل راډیو کې د ویاندې په توگه هم کار کاوه.

سربېره پر دې يې په علمي، ادبي غونډو او سيمينارونو کې هم ونډه اخيستله. شعرونه او مقالې يې پکې لوستلې. دا هغه مهال و چې مور د هېواد په کچه د فرهنگي فعاليتونو په ډگر کې خو د گوتو په شمېر بنځينه ليکوالي او شاعرانې درلودې چې مېرمن مستورې ته هم دغه وياړ ور په برخه دی. هغه لومړنۍ شاعره ده چې د ((پروني)) په نوم يې د شعر ټولگه چاپ او د ادب مينه والو ته وړاندې کړه.

مېرمن مستوره شال له ۱۳۶۰ هـ. ش. راوروسته کلونو کې د کابل راډيو د هنر او ادبياتو په څانگه کې په دنده وگومارل شوه. د ۱۳۷۱ هـ. ش. کال تر لومړيو يې دا دنده د زړه په مينه ترسره کړه. په هېواد کې د کورني اړو دور او جگړو له پيل کيدو سره سم پېښور ته په کډه شوه.

هلته يې په جلاوطنۍ کې د زېږوډۍ په حالت کې د څو کاله ستونزمن او له کړاو ډک ژوند په بهير کې هم خپلو ادبي او فرهنگي فعاليتونو ته په ډېره مينه دوام ورکړ، په علمي او ادبي غونډو کې به يې گډون کاوه. ليکنې او شعرونه به يې په مطبوعاتو کې خپرول او له فرهنگي ادارو سره يې بڼې اړيکې درلودې.

نوموړې ډېره موده په پېښور کې د افغانانو لپاره د لومړنيو زده کړو په ادارې ((بيفير)) کې په دنده بوخته وه. د دغې ادارې د روغتيايي زده کړو په څانگه کې يې د مور او ماشوم د ساتنې، د ښوونيز او روزنيز پروگرام اساسي روغتيايي پيغامونه په پښتو ژبه منظومول. په دې لړ کې يې ډېر زيات پيغامونه د شعر په خوږه او رنگينه، خو ډېره ساده ژبه واورول. په خپل غږ يې د کلمه او ثبت کړل. له همدغو منظومو پيغامونو څخه د دغه روزنيز پروگرام په پرمخبيولو کې ډېره اغيزناکه استفاده کېدله.

مستوره شال يوه حساسه او دردمنه شاعره وه. په شعرونو کې يې که له يوې خوا ملي احساسات او جذبات په څپو دي، نو له بلې خوا پکې زموږ د هېوادوالو د ټولنيز ژوند دردونه او ناخوالې، د ناوړه دودونو غندنه او د ملي وياړونو د ستاينې ډېرې په زړه پورې بېلگې په سترگو کېږي. زموږ دغې نوميالۍ شاعرې په خپل هېواد او ټولنه کې د ښځو په محروميتونو او د هغو په وړاندې د ټولنيزې نابرابرۍ په شته والي ډېرې اوبښکې توی کړې دي. کله کله بيا



د شعر په خوږه او رنگینه ژبه وگړي د غفلت له درانه خوبه راوښوي او ځوانان په ډېره مينه د وطن د ننگ ډگر او سنگر ته ورولي:

دا خوزه يم چې راوښ کړم له درانه خوبه قومونه

په سپيره دښته کې جوړ کړم د جذباتو محشرونه

اينه د واړه قام يم ورته ښيمه عيونه

لکه خاڅکي د باران هومره ډېر ډېر پيغورونه

ته مې وپيژنه څوک يم سرگردان د بحرو بر يم

بل څه نه يم انسان يم سوز او ساز لرم شاعر يم

دغه نوميالی شاعره او ليکواله د ۱۳۷۷ هـ. ش کال د سنبلې په نهمه د ورپېښې ناروغۍ

له امله په پېښور کې وفات شوه. جنازه يې هېواد ته راوړل شوه او د کونړ ولايت د شينکوړک

په کلي کې په خپله پلارنۍ هډېره کې خاورو ته وسپارل شوه.

د مستورې شال په چاپ شوي شعري ټولگې ((پروني)) سربيره ډېر زيات شعرونه او نثري

ليکنې په مطبوعاتو کې خپرې شوي دي. که راټول شي څو ټولگې ترې جوړېدای شي. دلته

يې د شعر يوه بشپړه بېلگه را اخلو.

### د وينو خاڅکي

څه ژړا فرياد دی هر خوا ته په جهان کې نن

پاتې طراوت نه دی يو گل ته گلستان کې نن

ورک اثر د اوبښکو د يتيم دی وينې ژاړې تل

اخلي ظالمان خوند د مظلوم آه و فغان کې نن

وربخ د اوسيلو وينم خوره د شنه آسمان په مخ

وينې د شهيد دي راټوييري په باران کې نن

سوز او عاطفه سينو کې نشته زړونه سخت شولو

ځکه اثر ورک شو د خوږو نغمو بوستان کې نن

اوبښکې د بيوزلو دي الماس د ځينو غاږو کې

وينې د مظلومو دي زبور گوهر گربوان کې نن  
 اور د تجاوز لمبې وهي د خوار غريب په سر  
 وينم دوزخونه د سره اور ډک په جهان کې نن  
 زه يم همنوا د بلبلانو د چمن ځکه  
 بنکاري مې د زړه وينې د شعر گلستان کې نن

د متن لنډيز:

مېرمن مستوره شال يوه نوميالی پښتنه شاعره او ليکواله وه چې په کونړ کې زيږدلې،  
 لويه شوې او په خپلې کورنۍ کې يې د ديني او ادبي علومو زده کړې کړي دي. بيا يې  
 د ادبي ذوق له امله شاعري او ليکوالي پيل کړې. په معارف کې د ښوونکې او کابل  
 راډيو کې يې د وياندې او ادبي پروگرامونو د چلوونکې په توگه هم دنده ترسره کړې  
 وه. په ۱۳۷۷ هـ. ش. کال يې له ژوند سترگې پټې کړي دي. د (( پروني )) په  
 نوم يې د شعرونو ټولگه چاپ او ډېرې ليکنې او شعرونه يې په مطبوعاتو کې خپاره  
 شوي دي.

## فعاليتونه

- ۱- ځينې زده کوونکي دې په متن کې د خپلې خوښې يو يو پراگراف ولولي.
- ۲- ځينې زده کوونکي دې د ټولگي مخې ته راوېلل شي چې د مېرمن مستورې د وروستي شعري بېلگې مفهوم پخپلو الفاظو کې نورو ټولگيوالو ته ووايي.
- ۳- دې لاندې پوښتنو ته ځواب ووايي:
  - ◆ مستورې شال خپلې زده کړې چيرې او له چانه کړې وې؟
  - ◆ مېرمن مستورې کله شاعري او ليکوالي پيل کړې وه؟

- ◆ د هغې په لیکوالۍ او شاعرۍ څه شي ډېره ژوره اغېزه وکړه؟
- ۴\_ زده کوونکي دې متن په غور ولولي په هغه کې دې خاص نومونه ، صفتونه پیدا او پخپلو کتابچو کې وليکي.
- ۵\_ زده کوونکي دې په لاندې جملو کې تش ځایونه په مناسبو کلمو ډک کړي:
- ◆ مستوره شال ..... وه چې د لیک لوست زده کړه یې په خپله ..... کې پیل کړه.
- ◆ مستورې په ..... کې د ویندې په توگه هم ..... کاوه.
- ◆ مستوره په ..... په پېښور کې ..... شوې ده.

## کورنۍ دنده



زده کوونکي دې په کور کې د هغې اوسنۍ شاعرې او لیکوالې په اړه چې دوی یې پیژني، معلومات وليکي، د بلې ورځې په پښتو درسي ساعت کې دې یې د ټولگيوالو تر مخې ولولي.

اديب (شاعر او لیکوال) د ټولنې عادي وگړی نه دی، هغه څه چې په ورځني ژوند کې پېښېږي، يا هغه ناخوالې، ستونزې او رېږې چې ټولنه ورسره مخامخ ده، د شاعر او لیکوال پر احساس او عاطفه ژور اغېز کوي. کله چې د خپلې پوهې او استعداد په قوت له هغې څخه کومه منطقي نتیجه اخلي او بیا یې د خپل تخيلي ځواک په ملتیا په مناسبو الفاظو د شعر يا ادبي نثر په کوم قالب کې نورو ته وړاندې کوي، همدغه ادب دی.

((ادب پوهنه))



خلرويشتم لوست

## د ماینونو شکمنې سیمې



■ داسې شيان پيژنئ چې په چاودلو يې مرگ او ژوبله رامنځته كيږي؟  
زموږ په هېواد كې څه د پاسه درې لسيزې جنگ جگړې د بې شمېره زيانونو او بدمرغيو سبب وگرځيدې. په بېلا بېلو وسلو او وسيلو د مرگ ژوبلې ډېرې ناوړې او زړه بوږنونكې صحنې رامنځته شوي چې يوه له دغو وسلو او وسيلو څخه ماینونه او ناچاوديدونكي توکي دي. په دې لوست کې د هغو د پيژندنې په ترڅ کې د شته والي په احتمالي سيمو او ځايونو هم بحث کوو.

زموږ په هېواد کې د درې لسيزو جنگونو په بهير کې د جگړې ښکيلو خواوو يا د خپل ځان د ساتنې او يا هم مقابل لوري ته د ځاني او مالي زيان رسونې په موخه له ماینونو څخه د يوې ډېرې اغيزناکې او کاري وسيلې په توگه کار اخيستی دی.

ماینونه په دوه ډوله دي:

د پرسونل ضد ماینونه او د وسايطو ضد ماینونه.

۱- د پرسونل ضد ماینونه: هغه ځانگړي چاوديدونکي توکي دي چې له اوسپنې، پلاستيک او يا لرگي څخه په بېلا بېلو بڼو، لکه: د لوبو شيان، قلمونه، راډيوگانې اونورو جوړ دي او په منځ کې يې ناچاودي مواد شته چې هغه د بدن د غړي د فشار په وسيله چوي او مرگ ژوبله رامنځته کوي.



۲- د وسايطو ضد ماینونه: دا ماینونه هم په بېلو بېلو بڼو جوړ دي چې د وسايطو، لکه موټرو، لاريو، ټانکونو او نورو د فشار په نتيجه کې چوي، د ځاني او مالي زيان رسولو سبب گرځي.



د ماینونو پیژندل ډېر ستونزمن کار دی، ځکه چې زیاتره په ځمکه کې بنخ او ځینې بیا د عادي استعمالوونکو شیانو په څېر دي، نو ځکه په دې اړه ډېر غور او احتیاط پکار دی. دلته د دغه پټ خطرناک دښمن د شته والي احتمالي سیمې دريژنو او د ناچاودو توکو په اړه هم معلومات درکوو.

ماینونه په عام ډول د ځانگړو سیمو د ساتنې، لکه پوځي پوستو او مرکزونو ته د دښمن د تلوو د مخنیوي لپاره او یا د مقابل لوري د ډارولو او ویرولو لپاره کارول کېږي، خو د ناچاودو توکو پیژندنه بیا هغومره ډېره ستونزمنه نه ده، ځکه زیاتره د ځمکې پر سر پراته دي. دا هغه مهمات دي چې د جگړو په مهال چاودلي نه دي. په دې کې توغندي، د بمونو پارچې، لاسي بمونه، د ټانگ، ټوپکو او ماشیندارو گولۍ او نور شامل دي.

ماینونه او ناچاودي توکي زیاتره په دې لاندې ځایونو کې پیدا کېږي:

- په هغو لارو او سرکونو کې چې تگ پرې ډېر نه کېږي.
- د عمومي لارو او سرکونو پر څنډو.
- د موټر د گرځیدو، راگرځیدو په سیمو کې.
- د پلونو او پلچکونو دننه او شاوخوا ځایونو کې.
- رنګو او ویجاړو شویو ودانیو دننه او شاوخوا ځایونو کې.
- رنګو شوو ودانیو ته د ورتلو او د ننوتو په لارو او د خونو په درشلونو او کونجونو کې.

- د څاگانو او د اوبو د نورو سرچینو دننه او شاوخوا برخو کې.
- د پوځي پوستو او ویجاړو شویو وسایطو په شاوخوا کې.
- په هغو سمخو او کندو کې چې د جگړې پر مهال د پتیدو د ځای په توګه کارول شوي دي.

نو موږ ته لازمه ده چې هیڅکله ناپېژندل شوو شیانو ته لاس ور نه وړو، ناپېژندل شوي سیمونه او مزې کش نه کړو او د ناپېژندل شویو شیانو په خوا کې ډېرې او نور شیان وانه

چوو. که چیرې مو په یادو شوو سیمو کې د ماینونو نښې نښانې ولیدې او یا په کومه سیمه کې په انسان یا څاروي وچاودېد، په نږدې سیمه کې د ماین پاکولو د موسسې چارواکو ته خبر ورکړئ، د هغوی گمارلي کسان د ماینونو سیمې ته راځي او په هغه ساحه کې تیرې په سور رنگ رنگوي او که تېرې نه وي نورې داسې نښه نښانې رډي چې په سره رنگ رنگ شوې وي.

د ماین پېژندونکو او ایستونکو له خوا په سور رنگ د تېرو او نښو رنگول دا معنا لري چې په دې سیمه کې د مرگ او وینو د توپېدو خطر موجود دی او تگ راتگ په کې بند شوی دی، نو باید داسې سیمو ته ورنشو.

کله چې د ماین ایستونکو له خوا سیمه پاکه شي هماغه په سور رنگ رنگ شوې تیرې او نښانې په سپین رنگ رنگوي، سپین رنگ دا معنا لري چې په دې سیمه کې د ماین د شته والي خطر له منځه تللی دی او هر څوک په کې گرځېدای شي او کار کولی شي. ماین د ژوندانه دښمن دی، له دغه دښمن څخه نه یوازې دا چې ځان وساتو، بلکې د هغه د له منځه وړلو لپاره باید فني کسانو ته خبر ورکړو.

د متن لنډیز:

زموږ د هېواد په گوټ گوټ کې د درې لسيزو جگړو په بهیر کې د جگړې ښکیلو خواوو له مقابل لورې څخه د ځان ژغورنې او یا هغو ته د ځاني او مالي زیان رسونې په موخه ماینونه د یوې اغېزناکې وسیلې په توگه کارولي او ښخ کړي دي. بېلا بېل ډولونه لري. ځینې د پرسونل ضد ماینونه او ځینې د وسایطو ضد ماینونه نومېږي. همدارنگه ناچاودې توکي هم شته، نو موږ باید دا پټ دښمن وپېژنو او له هغو ساحو څخه چې پورته په متن کې ښودل شوي، له ورتگ څخه په کلکه ډډه وکړو او هم ناچاودو توکو ته له لاس وروړلو څخه ځان وژغورو.



۱- زده کوونکي دې متن لومړی په چوپتیا سره ولولي. بیا دې ځینې زده کوونکي د دې متن یو یو پر اګراف په لوړ غږ ولولي.

۲- زده کوونکي دې په دوو ډلو ووېشل شي: یوه ډله دې په متن کې د ماینونو او ناچاودو توکو د بېلا بېلو ډولونو نومونه لست کړي او بله ډله دې د ماینونو او ناچاودو توکو ساحې لست کړي. د یوې ډلې استازی دې د ماین یا ناچاودو توکو نومونه پر تخته ولیکي او د بلې ډلې څو تنه دې د هغو په هکله څرګندونې وکړي. بیا دې د بلې ډلې یو استازی د ماینونو ساحې یوه یوه پر تخته ولیکي. د بلې ډلې څو زده کوونکي دې د هغو په باب معلومات وړاندې کړي.

۳- لاندې پوښتنې ځواب کړئ:

◆ د ماینونو او ناچاودو توکو له لوست څخه مو څه مفهوم واخیست؟

◆ له ماینونو او ناچاودو توکو څخه څرنگه ځان ژغورلی شو؟

◆ ماینونه کوم کوم ډولونه لري؟

◆ ماینونه په کومو ځایونو کې پیدا کېږي؟

۴- زده کوونکي دې پخپلو کتابچو کې لاندې جملې ته پراختیا ورکړي او بیا دې هغه په خپل وار سره د ټولګي په وړاندې ولولي:

◆ ماینونه ډېر خطرناک دي، ځکه چې په چاودلو سره یې ...

۵- زده کوونکي دې متن ولولي، په هغه کې راغلي صفتونه دې په نښه او په مناسبو جملو کې دې وکاروي. بیا دې هغه په خپل وار د ټولګیوالو په وړاندې ووايي.

◆ زده کوونکي دې متن ولولي، په هغه کې دې صفتونه پیدا او په خپلو کتابچو کې دې ولیکي او بیا دې څو تنه هغه د خپلو ټولګیوالو په وړاندې ووايي.

۶- په کومو سیمو کې چې د ماین ایستونکو له خوا په سره او سپین رنګ تیرې رنګ



شوپې وي، دا نښې د څه معنا لري؟


◆ که چېرې په کومه سیمه کې د ماینونو د شته والي نښې تر سترگو شي، څه باید

وکړو؟

کورني دنده




زده کوونکي دې د خپل کور کلي، کوڅې او یا سیمې له مشرانو څخه د ماین چاودنې د کومې پېښې په اړه معلومات ترلاسه کړي او هغه دې د بلې ورځې په پښتو ساعت کې د نورو ټولگیوالو تر مخې ولولي.





پنځه ويشتم لوست

## باميان يوه لرغونې تاريخي سيمه



■ تاسې د هېواد کومو ولايتونو ته تللي ياست؟

■ په کوم ولايت کې موزيات لرغوني تاريخي اثار او ځايونه ليدلي دي؟

زموږ هېواد گران افغانستان اوس ۳۴ ولايتونه لري چې هر يو يې د هېواد د

يوې مهمې برخې په توگه له ځانگړي اقتصادي، ټولنيز، لرغوني تاريخي او فرهنگي

ارزښت څخه برخمن دی. يو له دغو ولايتونو څخه د باميان ولايت دی چې په دې

لوست کې يې درپيژنو.

باميان د هېواد په مرکزي برخه کې پروت مشهور ولايت دی. د دې ولايت تاريخي لرغونتيا ډېرې وړاندې زمانې ته رسېږي. تاريخي اثار يې د لرغوني اريايي مدنيت استازيتوب کوي. مشهور چينايي گرځندوی هيوان تسنگ په پنځمه ميلادي پېړۍ کې دغی سيمې ته ورغلی او په ((چينايي يونليکونه)) نومي کتاب کې يې د هغه د لرغونو آثارو او جغرافيوې څرنگوالي په باب په زړه پورې څرگندونې کړې دي. باميان د غوربند له لارې له کابل او د حاجي گگ او بند امير په وسيله د شمالي ولايتونو او همدارنگه د لعل د سيند په واسطه له هرات او ارزگان سره گډه لاره لري.

په دغه ولايت کې اوس علمي او فرهنگي بهير د چټکې ودې او پرمختيا په حال کې دی. د ولايت په مرکز، بېلا بېلو ولسواليو او ليرې کليوالو سيمو کې د نجونو او هلکانو له لومړنيو او ثانوي ښوونځيو سر بيره په مرکز کې يو پوهنتون هم لري چې پکې په زرگونو زده کوونکي او محصلين په زده کړو بوخت دي. چاپي خپرونې (مجلې او اخبارونه) او نورې ډله ييزې رسنۍ راډيويي او تلويزيوني خپرونې هم لري.

په دې ولايت کې ډېر تاريخي اثار او د ليدلو وړ ځايونه شته. تر ټولو مهمې يې د بودا مجسمې دي چې اوس ړنگې شوې دي، د ضحاک او غلغلې ښار نښې نښانې، بند امير او د بوديزم د دورې ډول ډول سيمې او داسې نور لرغونې اثار دي چې د ډېر لرغوني بډای فرهنگي او تاريخي اهميت څرگندويي کوي.

باميان يوه غرنۍ سيمه ده چې د کرنې وړ ځمکې يې لږې، خو ډېرې ښکلې درې او طبيعي منظرې لري او د سيلانيانو او گرځندويانو پاملرنه يې ځانته راگرځولې ده.

غرنۍ اقليم لري چې واورين او ډېر سوړ دی. اوړی يې لنډ او ژمی يې ډېر اوږد دی. د غنمو کښت پکې لږ او کچالوي يې تر ټولو مهم کرنيز پيداوار گڼل کيږي. د چنار د ونو څنگلونه هم پکې ډېر دي. د باميانو سيند او د غرنيو سيمو چينې يې د ځمکو د خړوبولو لپاره د اوبو مهمې زيرمې جوړوي. ډېر وگړي يې په مالدارۍ او د لاسي صنايعو په جوړولو بوخت دي. د بابا غره لمنو او د اژدر په دره کې د کاني او بوزيرمې لري چې د روغتيا لپاره ډېرې گټورې دي. واړه او لوی کانونه هم لري او د حاجي گگ د اوسپنې کان يې ډېر مشهور دی.

دغه ولایت د خپل غرني موقعیت لرلو له امله پخوا د تگ راتگ په برخه کې ډېرې مواصلا تي ستونزې درلودې، خو اوس دا ستونزې تر ډېره بریده حل شوې او یا د له منځه تللو په حال کې دي.

مرکز يې د باميان ښار دی او څو مشهورې ولسوالۍ يې دا دي: شيبير، کهمرد، يکاولنگ، پنجاب، ورس او نورې.

باميان ډېرې ښې اوبه، هوا، ښکلې او په زړه پورې طبيعي منظرې، د ليدلو وړ ځايونه او ډېر زيات لرغونې تاريخي اثار لري. دا ټول زموږ د هېواد وياړلي فرهنگي ميراثونه گڼل کېږي، بايد ساتنې ته يې هر اړخيزه پاملرنه وشي.



بند امير

د متن لنډيز:

باميان زموږ د هېواد په مرکزي برخه کې پروت ولايت دی. ډېره تاريخي لرغونتيا، او بډای فرهنگي اثار لري. دا يو غرنی ولايت دی. د کر وړ ځمکې يې کمې، خو ډېرې ښکلې او سمسورې درې او په زړه پورې طبيعي منظرې لري. د دې ولايت زياتره وگړي په مالدارۍ او د لاسي صنايعو په جوړولو بوخت دي. په فرهنگي لحاظ اوس د چټک پرمختگ په حال کې دی.



- ۱- ځینې زده کوونکي دې متن د ټولگیوالو تر مخې ولولي.
- ۲- هغه لغتونه چې ښوونکي د متن د مفهوم او محتوا د توضیح او تشریح په مهال پرتخته لیکلي، په خپلو کتابچو کې وليکي.
- ◆ زده کوونکي دې د هغو نورو ولایتونو نومونه چې دوی یې پیژني، په خپلو کتابچو کې وليکي او په وارسره دې هغه د ټولگیوالو تر مخې ولولي.
- ۳- ځینې زده کوونکي دې د ټولگیوالو تر مخې د متن د هغې برخې د مفهوم په هکله چې د دوی خوښیږي، خبرې وکړي.
- ۴- دا لاندې پوښتنې ځواب کړئ:
  - ◆ لرغوني تاریخي آثار کوم دي او څه ارزښت لري؟
  - ◆ په بامیانو کې کوم تاریخي آثار او ځایونه شته؟
  - ◆ داسې کوم بل ولایت پیژنئ چې لرغوني تاریخي آثار او ځایونه پکې شته؟
- ۵- د جملو دا لاندې تش ځایونه په پنسل سره په مناسبو کلمو ډک کړئ.
  - ◆ بامیان د هېواد په ..... برخه کې پروت دی.
  - ◆ په بامیانو کې د هواری ځمکې په پرتله ..... زیات دي.
  - ◆ بامیان ښکلی درې او په زړه پورې ..... لري.



د خپلې کورنۍ یا نورو مشرانو څخه وپوښتئ چې د هېواد په کومو ولایتونو کې ډېر زیات لرغوني تاریخي اثار شته. راټول کړي معلومات د بلې ورځې په پښتو درسي ساعت کې د ټولگیوالو تر مخې ولولئ.



## سره مياشت



■ تاسو داسې خیریه ټولنې یا ادارې پیژنئ چې د ناورو طبیعي پېښو یا جگړو له امله له زیانمن شوو وگړو سره مرستې کوي؟  
په ملي او نړیواله کچه ځینې داسې ادارې شته چې له مصیبت څپلو سره په ځانگړې توگه له هغو کسانو سره چې د طبیعي افتونو (زلزلو، سیلابونو او نورو) او جگړو له امله زیانمن شوي، مرستې کوي. په دې ډول خیریه ادارو کې یوه هم ((سره مياشت)) ده چې دلته یې په دې لوست کې درپېژنو.

بېوزلو او محتاجو وگړو ته د خوراک، څښاک، استوگنې، روغتیا، ښوونې، روزنې، کار کسب او داسې نورو شیانو برابرول د مرستندويه او خبریه ټولنو دندې دي. دا خبریه او مرستندويه ټولنې هم په نړيواله او هم په ملي کچه د نړۍ په هېوادونو کې موجودې دي. له دغو مرستندويه ټولنو څخه يوه هم ((سره میاشت)) ده چې د نړۍ په ټولو هېوادونو کې شته او په بېلابېلو نومونو یادېږي. د مثال په ډول په عربي هېوادونو کې يې د ((هلال احمر)) او په لويديځه نړۍ کې يې Red Cross ((سور صلیب)) بولي.

د دې مرستندويې ټولنې لومړنۍ بنسټ په ۱۸۶۴ م. کال د نولسمې پېړۍ د جگړو په بهير کې کېښودل شو چې په بشري ټولنه کې ډېره مرگ ژوبله شوې وه. موخه يې د جگړو پر مهال د ټپيانو، د جگړې له بنديانو سره مرسته کول وو. لومړۍ سرې چې ددغسې يوې ټولنې د جوړولو فکر ورسره پيدا شو، د سويس د هېواد استوگن هانري دونانت نومیده چې له همدې امله د دغې مرستندويې ټولنې د بنسټگر وياړ ورپه برخه شوی دی.



زموږ په هېواد کې هم دغه مرستندويه ټولنه له ډېرو کلونو را هيسې شته او په بېلابېلو نومونو ياده شوې ده.

لومړۍ ځل چې په ۱۳۰۸ هـ . ش. کال تاسيس شوه، د ((مجلس امداديه)) په نوم ونومول شوه. په ۱۳۱۱ هـ . ش. کال يې ورته د ((محراب احمر)) نوم ورکړ. په ۱۳۱۳ هـ

ش. کال يې نوم ((هلال احمر)) شو او په ۱۳۳۰ هـ. ش. کال د ((افغاني سرې مياشتې ټولنه)) ونومول شوه.

د افغانستان د ((سرې مياشتې ټولنه)) په ۱۳۳۴ هـ. ش. کال د سره صليب د نړيوالې کميټې له خوا په رسميت وپېژندل شوه او د دغې نړيوالې ټولنې غړيتوب يې تر لاسه کړ. په نړيواله کچه په اسلامي هېوادونو کې د دغې مرستندويې ټولنې د پېژندنې لويه نښه هلال يا مياشت ده چې سور رنگ لري او په غير اسلامي هېوادونو کې د دې ټولنې نښه په سپينه ځمکه باندې د صليب علامه ده چې هغه هم سور رنگ لري او ((سورصليب)) يې بولي.

سور صليب يوه نړيواله مرستندويه ټولنه او اداره ده. هر چيرې د جگړې له قربانيانو، غم خپلو او بېوزلو سره ډول ډول مرستې کوي. دا ټولنه د چا عقيدې، رنگ، ژبې او توکم ته نه گوري. هر څوک چې هر چيرې مرستې ته اړوي، د هغوی د مرستې لپاره ځان رسوي او خپلې مرستې د هغوی په واک کې ورکوي. همدارنگه د بېلابېلو افتونو، زلزلو، او سيلابونو په وخت کې هم له زيانمنو کسانو سره مرستې کوي.



د جگړې پر مهال د دې ټولنې روغتيايي ډله د ټپيانو درملنه کوي. او د علاج لپاره يې روغتونونو ته ليردوي. د جگړې د بنديانو او ورکو شوو کسانو احوال معلوموي، د هغوی



لیکونه او پیغامونه یې کورنېو او خپلو خپلوانو ته رسوي، یا د هغوی د تبادلې په برخه کې هم مرسته کوي.

د سره صلیب یا هلال احمر له نړیوالې ټولنې یا کمیټې سره د ټولې نړۍ هېوادونه له خپل وس او توان سره سم مرسته کوي. هغوی بیا مرستې د نړۍ بېلا بېلو هېوادونو او ولسونو ته د اړتیا په وخت کې رسوي او په دې ډول خپله بشري ټولنیزه دنده ترسره کوي. په ټوله نړۍ کې د بېلا بېلو هېوادونو دولتونه، عام خلک او په تېره پانګوال له خپلو داسې ټولنو سره مالي مرستې کوي.

زموږ د هېواد د سرې میاشتې ټولنې د خپل جوړېدو له پیل څخه د هېواد په بېلابېلو سیمو کې د طبیعي افتونو او جګړو د رامنځته کیدو له امله له مصیبت خپلو او کډوالو سره تر خپله توانه لازمي مرستې کړي دي او دا لړۍ روانه ده. زموږ دغې ټولنې د هېواد په دننه کې له مرستو سربیره له هېواد څخه بهر هم مرستې کړي دي او خپله نړیواله دنده یې سرته رسولې ده، خو تر ټولو مهمه دا ده چې د سرې میاشتې ټولنه له مالي پلوه په پښو ودرېږي. زموږ پانګوال هېوادوال هم باید له دغې مرستندويې خیریه ادارې سره مالي مرسته وکړي او له دې لارې دې د سرې میاشت مالي بنسټ پیاوړی کړي چې مصیبت خپلو او زیانمن شوو هېوادوالو او آن دا چې د نړۍ نورو خلکو ته پخپل وخت د مرستې رسولو جوګه شي.

په هېواد کې له مصیبت خپلو او اړو خلکو سره مرسته کول یوازې د سرې میاشتې د ټولنې دنده نه، بلکې دا د هر بااحساسه انسان دنده ده چې له اړو خلکو سره په خپل توان له مرستې کولو څخه ډډه ونه کړي، ځینې به مالي مرستې ته اړه لري، ځینې به د یو ښه او هوسا ژوند لپاره لازمي لارښوونې ته اړه لري. په هر حالت کې هغوی مرستې ته اړ دي او باید له هغوی سره په انفرادي توګه او هم د سرې میاشتې او نورو خیریه ټولنیزو ټولنو له خوا مرستې وشي.



د متن لنډيز:

سره مياشت يو خيريه مرستندويه ټولنه ده چې له مصيبت ځپلو سره مرستې كوي. دا ټولنه زموږ په هېواد كې څولسيزې د مخه تاسيس شوې. لومړې د ((مجلس امداديه)) بيا د ((محراب احمر)) وروسته د ((هلال احمر)) او په پاى كې په ۱۳۳۰ هـ . ش. كال د سرې مياشتې په نوم ونومول شوه. دا ټولنه د سره صليب د نړيوالې ټولنې غړيتوب لري. د نړيوالو مرستو او كورنيو مرستو او د خپلو ملكيتونو د عايداتو له مخې له اړمنو خلكو سره مرسته كوي.

## فعاليتونه

- ۱- زده كوونكي دې په وارسره د متن يو يو پراگراف ولولي.
- ۲- زده كوونكي دې په خپلو كتابچو كې د متن د عمومي محتوا په رڼا كې دغه لاندې جمله اوږده كړي او د څو جملو يو عبارت دې وليكي:  
سره مياشت يوه خيريه مؤسسه ده چې له مصيبت ځپلو وگړو سره مرسته كوي. دا مرستې ...
- ◆ خپل ليكلي عبارتونه دې د ټولگيوالو تر مخې په لوړ غږ ولولي.
- ۳- دې لاندې پوښتنو ته ځواب ووايي:  
◆ د سرې مياشتې مرستندويې ټولنې بنسټ كله او ولې كينودل شو؟  
◆ سره مياشت زموږ په هېواد كې كله رامنځته شوې او په كومو كومو نومونو ياده شوې ده؟
- ◆ سره مياشت په كومو حالاتو كې له خلكو سره مرسته كوي؟  
◆ كه ستاسې په كلي يا سيمه كې كومه طبيعي پيښه رامنځته شي، له خپل توان سره سم به څه مرسته وكړئ؟
- ۴- ځينې زده كوونكي دې د ټولگي مخې ته راوبلل شي چې د درس د عمومي محتوا

او مفهوم په اړه خبرې وکړي.

۵\_ زده کوونکي دې په درېو ډلو وویشل شي: یوه ډله دې له متن څخه داسې کلمې را واخلي چې په ((س)) توري پیل شوې وي، بله دې په ((ت)) توري او بله دې په ((ه)) توري پیل شوې کلمې له متن څخه پخپلو کتابچو کې وليکي او هغه دې په مناسبو جملو کې وکاروي.

۶\_ یو زده کوونکی دې د گل پاچا الفت د شعر دا لاندې څو بیتونه په تخته وليکي او ځینې زده کوونکي دې پورته شي چې د هغو مفهوم په خپلو الفاظو ووايي:

ژارې په غمونو کې خوا خوږې له هر چا سره  
سل پتنگان سوزي د یوې شمعې ژړا سره  
ډک زړگی له اوبنکو گرځي وریځې په اسمان کې بیا  
څه ژړا ملگرې ده د ژوند یوې برېښنا سره  
ټول باغ ژرېدلی ځکه اوبنکې دي د گل په مخ  
ډېر لکه لاله داغلي زړونه شته صحرا سره  
نه ښایي انسان ته چې د بل په غم غمجن نشي  
لویه بدبختي ده چې څوک نه ژارې له چا سره

کورنۍ دنده




زده کوونکي دې د کور، کوڅې او یا کلي له مشرانو څخه وپوښتي چې که د دوی په یادښت د طبیعي پېښو له مصیبت خپلو سره سرې میاشتې او یا کوم شتمن شخص کله مرسته کړي وي، هغه دې د یوې خاطرې په توگه وليکي او په بل پښتو درسي ساعت کې دې یې د ټولگيوالو تر مخې ولولي.



اوويشتم لوست

## صدر خان خټک



تاسې پښتو ژبې ته د خوشحال خان خټک د کورنۍ د ادبي خدمتونو په اړه څه اوربدلي دي؟  
په يوولسمې او دولسمې هجري پېړيو کې پخپله خوشحال خان خټک او د هغه کورنۍ پښتو ژبې او ادب ته د ستاينې وړ خدمتونه کړي دي. دوی د منظمو او منثورو اثارو په ليکلو سره پښتو ادب ته ډېره بډاينه وربښلې ده. د خوشحال خان په زمانو کې څو تنه ډېر نوميالي شاعران تېر شوي دي. له هغو څخه يو يې صدر خان خټک دی چې په دې لوست کې يې در پيژنو.

صدرخان خټک د پښتو د نوميالي شاعر او فرهنگپال شخصیت خوشحال خان خټک زوی و. د زوکړې کال يې په ځينو ادبي څيړنو کې ۱۰۶۵ هـ. ق. اټکل شوی دی. صدرخان زده کړه او د ښوونې او روزنې بهير د خپلې علمي فرهنگي کورنۍ په چاپيريال کې، په ځانگړې توگه پخپله د خوشحال خان خټک په لاس تر سره شوی دی. صدرخان پخپله هم دې ټکي ته اشاره کوي:

زما پلار ځای يې جنت شه	په اولاد يې برکت شه
تريټ يې ډېر زما کړ	هر تعليم يې وما را کړ
په تعليم يې سخندان کړم	په ويل يې سخن ران کړم
چې يې درست په دافنون کړم	په ويل يې نور ما ذون کړم

صدرخان خټک د خټکو د کورنۍ يو عالم او فرهنگپال شخصیت و. پياوړې علمي او ادبي څېره يې مور ته د هغه له خپلو راپاتې منظومو آثارو څخه ډېره بڼه راجوتېدلې شي. نوموړي پخپلو شعرونو کې له خپل نامه سره ((خوشحال)) د تخلص په توگه راوړی او له همدې امله د ((صدرخوشحال)) په نوم له ادبي شهرت څخه برخمن شوی دی. له صدرخوشحال څخه ځينې منظوم ليکلي کتابونه راپاتې دي. په هغو کې يو ((دلی او شهی)) نومېږي. دا يوه ملي ولسي کيسه ده چې په ۱۱۱۰ هـ. ق. کال په نظم شوې ده. بل کتاب يې د ((ادم خان درخانی)) مشهوره ولسي کيسه ده. دا يې په ۱۱۲۴ هـ. ق. کال په نظم ليکلې ده. دا دواړه آثار يې د پېښور پښتو اکاډمي له خوا چاپ شوي دي. نوموړي د ((معجزات رسول ﷺ)) او ((د حضرت علي جنگنامه)) په نومونو دوه نور منظوم کتابونه هم لري چې قلمي نسخې يې شته، خو تراوسه چاپ شوي نه دي. صدرخان د اشعارو د يوان هم درلود، خو تر اوسه تر لاسه شوی نه دی، ځينې خواره واره شعرونه (غزلې، قصيدې او مخمسونه) يې شته دي چې مور ته د نوموړي د شعر او ادب د قوت بڼه څرگندويي کولای شي.

صدرخان خټک په ځوانۍ کې له خپل پلار سره د ملي مبارزې د ډگر او سنگر ملگری و. وروسته یې بیا د افضل خان خټک د سردارۍ پر مهال په ۱۱۲۰ هـ. ق. کې د تیري د فوجدار دنده ترسره کوله.

د صدرخان خټک ژوند تر ۱۱۲۴ هـ. ق. کال پورې باوري دی. تر دغه کاله پورې افضل خان خټک د خپل اثر ((تاریخ مرصع)) د پېښو په بهیر کې د ده نوم راوړی دی. تر دې وروسته بیا نه ده جوتې چې تر کومه پورې به ژوندی و. دلته د بېلګې په توګه هغه شعر راوړو چې د خپل پلار (خوشحال خان خټک) په مړینه یې د ویرنې په ډول ویلی دی:



نور دې وارو فرزندانو درته شا کړه  
مگر ستا په خدمت ما ترلې ملا ده  
که دې نور اولاد دولت وګاڼه مور ته  
لویه ګټه د دولت د تا رضا ده

که ته ولاړې زه دې وسپارلم غم ته  
 دا دې لویه غمخواري کړې زما ده  
 چې ستا غم په سر لرم زما څه غم دی  
 ستا د غم سایه زما په سر هما ده  
 ستا لږ غم به زه هرگز پرې بدل نه کړم  
 په دنیا چې څه هوس خوښي هوا ده  
 ته مړ حوت کې سنه زر سل دویمه خور وه  
 ورځ جمعه د خانبت په وخت دې بيله سا ده  
 لا به کله شي سبا ((صدر خوشحاله))  
 د آشنا د دیدن ژمنه په سبا ده



**غزل:** د نظم یو ډول دی چې د بیتونو شمېر یې له پنځو څخه تر پنځلسو پورې وي. ټول بیتونه یې په یو وزن وي او د قصیدې په څېر په قافیه کې له مطلع څخه پېروي کوي. لومړي بیت ته یې ((مطلع)) او وروستي بیت ته یې ((مقطع)) وايي.

**قصیده:** لغوي معنا یې قصد او اراده ده او په ادبي اصطلاح د نظم هغه ډول دی چې تر یوې مطلع لاندې ویل کېږي. د بیتونو شمېر یې معمولاً تر غزل زیات له شپاړسو بیتونو تر ۲۰۰ پورې او یا له هغو نه زیات هم رسیدلی شي. هره قصیده یوه مطلع، مقطع، نسیب او تشبیب (تغزل) هم لري.

**مخمس:** د شعر یو ډول دی چې مطلع او بندونه یې پنځه پنځه مسرې لري. پنځه واړه مسرې یې یو ډول قافیه لري. بندونه یې پنځه په یوه قافیه او شپږم له مطلع سره هم قافیه وي.

د متن لنډيز:

د خوشحال خان خټک د فرهنگياليو زامنو په ډله کې صدرخان خټک هم د لوړ علمي او فرهنگي شخصيت خاوند دی. نوموړی په علمي شخصيت سر بيره، پياوړی شاعر هم و. په شعرونو کې يې خپل نوم صدر خوشحال راوړی دی. له ده څخه د ((دلی شهی))، ((ادم خان درخانی))، ((معجزات رسول)) او ((د حضرت علي جنگنامه)) په نومونو منظوم ليکلي آثار راپاتې دي. د اشعارو د يوان يې تراوسه لاس ته نه دی راغلی. خواره واره شعرونه يې شته دي. تر ۱۱۲۴ هـ. ق. کال پورې يې ژوند باوري دی.

## فعاليتونه

- ۱- زده کوونکي دې متن په خپل خپل وار په لور غږ ولولي.
- ۲- زده کوونکي دې په دوو ډلو بېل کړای شي: يوه ډله دې له متن څخه ((خاص نومونه)) او بله ډله دې ((صفتونه)) لست کړي. د دواړو ډلو استازي دې هغه د ټولگي تر مخې ولولي.
- ♦ بيا دې د يوې ډلې استازی يو يو خاص نوم پرتخته وليکي، د بلې ډلې زده کوونکي دې هغه په مناسبه جمله کې وکاروي.
- ♦ د بلې ډلې استازی دې لست کړي صفتونه پرتخته وليکي او د هغې بلې ډلې يو يو تن دې هغه په مناسبه جمله کې وکاروي.
- ۳- ځينې زده کوونکي دې د متن د مفهوم او محتوا په اړه زده کړي معلومات نورو ټولگيوالو ته ووايي.
- ۴- دې لاندې پوښتنو ته ځوابونه ووايي:
- ♦ صدرخان خټک کوم کتابونه ليکلي دي؟



- ◆ تاسې د صدرخان د ادبي شهرت لامل څه گڼئ؟
- ◆ په متن کې د صدرخان خټک له لومړي شعر څخه مو څه مفهوم واخيست؟
- 5\_ د دې لاندې پوښتنې سم ځواب په پنسل په نښه کړئ:
  - الف: دلی او شهې منظومه کیسه خوشحال خان خټک لیکلې ده.
  - ب: عبدالقادر خان خټک لیکلې ده.
  - ج: صدرخان خټک لیکلې ده.
  - د: له دې پورته شاعرانو څخه یوه هم نه ده لیکلې .
- ◆ د لاندې جملو په تشو ځایونو کې مناسبې کلمې وکاروئ:
- ◆ صدرخان خټک د ..... زوی و.
- ◆ ادم خان درخانی ..... په نظم لیکلی دی.
- ◆ صدرخان تر ..... کال پورې ژوندی و.



د خپلې سیمې د کوم پېژندلي شاعر د ژوند او شعر په هکله په کور کې لنډ معلومات ولیکئ او د بلې ورځ په پښتو درسي ساعت کې یې د ټولگيوالو په مخکې ولولئ.

ادبیات یوازې شعر او نثر نه دی، هر څه چې په لوستونکو او اورېدونکو  
مثبت اغېزه وکړي، پخپله د ادب یو ډول دی.

(اناتول فرانس)



اته ویشتم لوست

# د ولسي ادب ډولونه او ځانگړتياوي



■ تاسې په خپله سيمه کې داسې څوک پيژنئ چې نالوستي وي، خو شعرونه وايي؟

■ داسې څوک در معلوم دی چې کله کيسې وايي نارې او غبرونه هم پکې په خواږه غږ وايي.

هر ولس دوه ډوله ادبيات لري: يو يې هغه ليکلي ادبيات دي چې په ټولنه کې د باسواده لوستو وگړو له خوا رامنځته يا ويل شوي، ليکل شوي او خوندي شوي دي. او بل هغه ادبيات دي چې د ټولني د نالوستو يا بې سواده او عامو ولسي وگړو له خوا رامنځته يا ويل شوي او په شفاهي بڼه له يو نسل څخه بل ته لېږدېدلې وي. دې ادبياتو ته ((ولسي ادبيات)) وايي چې په دې لوست کې پرې په لنډ ډول بحث کوو او د هغو د بېلا بېلو ډولونو نومونه درپيژنو:

ولسي ادبياتو ته شفاهي او فولکلوري ادبيات هم وايي. دا ادبيات د هر ولس او ټولني د ادبياتو د تاريخ ستره او مهمه برخه جوړوي.

پښتون ولس د افغاني ټولني د يوې سترې برخې په توگه د ولسي ادبياتو ډېره بډايه او ارزښتمنه پانگه لري. زموږ خلکو د پيريو په اوږدو کې خپلې ډېرې هيلې، ارمانونه، غوښتنې، خوښۍ، غمونه، مينې او د ټولنيز ژوند نور ډېر کره وړه په خپلو ولسي ادبياتو کې منعکس کړي دي او هغه بيا په شفاهي ډول له يو نسل څخه بل ته ليرديدلي او تر مورې رارسيدلي دي.

عام ولسي وگړي که څه هم ډېر يې ليک لوست نشي کولی، خو پياوړی هنري او ادبي ذوق لري. دوی خپل دغه ادبي ذوق د ولسي ادبياتو په بېلو بېلو کالونو کې ځايوي، پيښې او موضوعات په ډېره ساده، خوږه ژبه او په زړه پورې بڼه بيانوي. د پښتو ولسي ادبيات لومړی په دوو سترو برخو وېشل کېږي: منظوم ولسي ادبيات، نثري ولسي ادبيات

### لومړي – منظوم ولسي ادبيات:

د ولسي ادبياتو منظومه برخه زموږ د ولس د هنري او ادبي استعداد ډېره په زړه پورې ارزښتناکه معنوي شتمني او پانگه ده. د ادبياتو دا برخه موږ د خپل ولس د ټولنيز ژوند يوه رښتيني هنداره بللی شو.

د پښتو منظوم ولسي ادبيات په دوو څانگو وېشل کېږي: يوې ته يې عام ولسي شعرونه يا سندرې وايي او بلې څانگې ته يې خاصې ولسي سندرې يا شعرونه وايي.

عام ولسي شعرونه يا سندرې: هغه شعرونه دي چې شاعر يا ويناوال يې معلوم نه دي او د ټول ولس گډ مال بلل کېږي. په دې شعرونو کې دا لاندې ډولونه شامل دي:

- (۱) د ميندو سندرې (۲) د ماشومانو سندرې (۳) منظوم اړونه (چيستانونه) (۴) لندې (۵) سروکي (۶) د اتن نارې (۷) د نکلونو نارې (۸) کاکړۍ غاړې (۹) تاريخي نارې (۱۰) منظوم فالونه (۱۱) منظوم متلونه (۱۲) د بنځو سندرې او نور.

خاصې ولسي سندرې: دا هغه سندرې يا شعرونه دي چې ويناوال او شاعران يې په ولس کې معلوم او پيژندل شوي وگړي دي.

دا شعرونه دا لاندې ډولونه لري:

- (۱) رباعي (مقام) (۲) غزل (بدله) (۳) چاربيته (۴) لوبه (۵) بگتۍ (۶) داستان

## دویم - نثري ولسي ادبيات:

ولسي نثرونه هغه اوږدې او لنډې خوږې ادبي ويناوې دي چې په ولس کې رامنځته کېږي. دغه ويناوې د ټول ولس له خوا کره او پخې شوې او بيا خوله په خوله، سينه په سينه د پېرپو په اوږدو کې له يو پښت يا نسل څخه بل ته لېږدېدلې دي.

د پښتو منثور ولسي ادبيات ډېر ډولونه لري، خو مشهور يې دا دي:

(۱) ولسي نکلونه (۲) ولسي کيسې (۳) منثور متلونه (۴) اصطلاحات او محاورې (۵) ټوکې ټکالې (۶) ولسي نندارې (۷) رمزونه او کنایې (۸) تکيه کلامونه (۹) کرکې او انگيرنې (۱۰) ستري مه شي او په مخه ښه (۱۱) دعاوې او بنيراوې (۱۲) کيسې (۱۳) روايات او نور. مور د ولسي ادبياتو د منظومو او منثورو برخو لنډه پيژندنه وکړه او د هغو د بېلا بېلو ډولونو مويوازې نومونه واخيستل، د بېلا بېلو ډولونو پوره پيژندنه او بېلگې به يې په وروسته لور وټولگيو کې ولولئ. دلته د دې ادبياتو ځينې ډېرې عامې ځانگړنې هم درپيژنو:

۱- ولسي ادبيات د موضوع په لحاظ د ولسي او کليوالي ژوند او ټولنيزو اړيکو ښه څرگندويي کوي. ولسي کليوال ژوند او چاپيريال پکې منعکس کېږي.

۲- د ولسي ادبياتو (نظم او نثر) ژبه ډېره ساده، سوچه او د خلکو له ورځنۍ محاورې سره برابره وي.

۳- په دې ادبياتو کې ډېرې لوړې مبالغې او له حقيقته لېرې خبرې نه ليدل کېږي.

۴- د پرديو ژبو اغېزې په دې ادبياتو کې ډېرې کمې دي.

۵- دا چې د دې ادبياتو زياته برخه د نالوستو او بېسواده وگړو د ذهن او فکر محصول ده او رامنځته کوونکي يې په ولس کې اوسېږي د خپل ژوند د چاپيريال زيات مسايل پکې کټ مټ انعکاس مومي.

۶- په ولسي ادبياتو کې ښکلی والی، رښتینوالی او آسانوالی په ډېره ښه بڼه ځان ښکاره کوي. دا چې زموږ ولسي ادبيات زياتره په ولس کې په ناليکلې بڼه خواره واره شته، د دې لپاره چې له هېرېدنې او ورکېدنې وژغورل شي، بايد د هغو راټولولو او په کتابي بڼه چاپ او خپرولو ته ځانگړې پاملرنه وشي.

دلته د ولسي منظوم ادب له ډولونو څخه د چاريتې، نيمکۍ او بگتۍ څه برخې د بېلگې په توگه راوړو:

۱- چاريته: د پښتو د ولسي شعرونو يو مشهور او په زړه پورې ډول دی چې اوږده اوږده حماسي او عشقي ډول ډول مضامين پکې راوړل کېږي. يو سر لري او ورسې بندونه

راځي. د هر بند په پای کې قافیه تکرارېږي:

سر: په چپ کې ډال په ښي خنجر نیسمه  
یا به له صدقه خپل وطن شي زما  
غلیم ته مخه برابر نیسمه  
یا به په سرو وینو کفن شي زما

xxx

بند: په دروغو نه دي دغه لاپې زما  
که چېرې برید مې یو ځل راغی په تا  
ماته وصیت د مور او پلار شوی دی  
د ننگ پر ځای ورکوی سر زامنو  
وصیت د پلار به گاهي هېر نه کړمه  
کله به هېر د پلار سخن شي زما  
په غوږو واوړه واړه پاکې زما  
پوه شه اجل دی دا چې راغی په تا  
په یو ځل نه په څو څو وار شوی دی  
مختورن مه شی په محشر زامنو  
څو ځان د هغه پلار په خپر نه کړمه  
یا به په سرو وینو کفن شي زما

۲- نیمکی: دا یو ډول ولسي شعر دی چې له لنډیو سره یو ځای ویل کېږي. دوه مسرې وي چې کله دواړه برابرې او کله یوه لنډه او بله اوږده وي.

بېلگه: پاس په باره کې اوبه گلې وډې ځینه شینوارې لونگینه

۳- بگتی: د پښتو یو غوره او خوږ ولسي شعر دی. د چاربتو په څېر یو سر لري چې په عمومي ډول یو بیت وي. دا شعر له ساز سره په ډېره تېزه او خونډوره بڼه ویل کېږي.

لاړه د گودر په لورې ما ویل ارمان دی  
دې ویل خفه نه شي یاره خدای مهربان دی  
لاړه د گودر په لورې قدم په ناز کا  
مسته خیالي گره جلی دورې د باز کا  
نن یې رقیبان بللي ورسره راز کا  
مړ به شم طاعون به مې شي مرض گران دی

د متن لنډیز:

ولسي ادبیات د هر ولس د ادبیاتو د تاریخ یوه ځانگړې او ډېره مهمه برخه جوړوي. دا ادبیات هم په لومړي سر کې په نظم او نثر بېلېږي او بیا هره برخه یې ځانته بېل بېل ډولونه او شکلونه لري. ولسي ادبیات یو لړ داسې ځانگړنې لري چې د هغو له مخې له نورو لیکلو ادبیاتو څخه بېلېږي. د دې لپاره چې د دغو ادبیاتو زیاته برخه نالیکلې ده، باید چې راټوله او له ورکېدو او هېریدو څخه وژغورل شي.



- ۱- ځينې زده کوونکي دې متن د نورو ټولگيوالو په تر مخې په لور غبر ولولي.
- ۲- ټولگي دې په دوو ډلو ووېشل شي. يوه ډله دې د منظمو ولسي ادبياتو ډولونه لست کړي او بله دې د منثورو ادبياتو د بېلا بېلو ډولونو نومونه وليکي. بيا دې د هرې ډلې استازی هغه د ټولگي تر مخې ولولي.
- ۳- زده کوونکي دې د ټولگي مخې ته راوبلل شي او د ولسي ادبياتو په اړه دې خپل معلومات وړاندې کړي.

۴- دې لاندې پوښتنو ته ځوابونه ووايي:

- ◆ ولسي ادبيات په نورو کومو نومونو يادېږي؟
- ◆ ولسي ادبيات کومې ځانگړتياوې لري؟
- ◆ ولسي شاعران معمولاً کوم وگړي وي؟
- ◆ عام ولسي شعرونه او خاص ولسي شعرونه څه توپير لري؟
- ◆ د نثري ولسي ادبياتو مشهور ډولونه کوم دي؟
- ۵- په لاندې جملو کې تش ځايونه په مناسبو کلمو په پنسل سره ډک کړئ:
- ◆ ولسي شاعران زياتره ..... وگړي وي.
- ◆ ولسي ادبياتو ته ..... يا ..... ادبيات هم وايي.
- ◆ هغه ولسي شعرونه چې شاعر يې معلوم وي ..... ورته وايي.
- ◆ هغه ولسي شعرونه چې ..... يې معلوم نه وي ..... يې بولي.
- ۶- متن په غور ولولئ، صفتونه پکې په نښه او پخپلو کتابچو کې يې وليکئ.



زده کوونکي دې په کور کې پخپله خوښه يوه فولکلوري کيسه، يا څو لنډۍ او يا هم څو متلونه وليکي او په راتلونکي پښتو ساعت کې دې د ټولگيوالو تر مخې ولولي.

## ويپانگه (لغتونه)

### ((الف))

اجتماع: ټولنه  
احسن تقويم: په ښکلي بڼه او صورت  
اخوت: وروري  
ارکسترا: ډله ييزه موسيقي  
ازل: هغه وخت چې پيل يې نه وي معلوم  
استازی: نماينده  
استازيتوب: نماينده گي  
اسعار: پيسې  
اغيزناک: تاثير لرونکی  
آفت: مصيبت، غم  
افراط: له اندازې زيات  
اقلیم: آب و هوا  
امان: امن

اندرې: يوه پښتني قبيله ده  
انس و جن: انسان او پيری  
انځورگري: رسامي  
اوس مهال: حال، اوس زمانه  
ايمين: لار، مسلک، عقیده، دين  
اخکزی: يوه پښتني قبيله ده  
اړه: ارتباط  
اړوندتيا: مربوطوالی  
اړينه: ضروري

### ((ب))

بارکزی: يوه پښتني قبيله ده  
برخليک: سرنوشت  
برخمن: برخه وال، ونډه لرونکی  
برهم: گډوډ  
بنسټ: بنياد، تهډاب  
بهير: جريان  
بوختياوې: مشغوليتونه  
بوستان: بڼ، باغ  
بلاى: شتمن، غني

بلاينه: شتمني

بلايي: شتمني

بڼه: شکل

بېلگه: مثال

### ((پ))

پانگه وال: سرمايه لرونکی  
پانگه: سرمايه، شتمني  
پراگراف: د ليکنې يوه برخه  
پرديس: مساپر  
پرمختيا: پرمختگ، وده  
پريکړه: فيصله  
پلازمينه: پايتخت  
پوښلی: پوښل شوی  
پياوړی: قوي، ځواکمن  
پيرودل: اخيستل، رانيول  
پړاو: مرحله  
پښ: آهنگر  
پېژندگلوي: پېژندنه

### ((ت))

تجمل: ښکلي کيدل، سينگار شوی  
ترکيب: گډون، يو ځای شوی  
تصميم: هوډ، اراده، عزم  
تصويب: پريکړه، فيصله، حکم کول  
تعادل: برابري  
تمنا: هيله، آرزو  
توربخن: تورته ورته  
توغندی: راکټ  
توکم: نسل، نژاد  
تېر مهال: تېره زمانه

### ((ټ))

ټاکلی: تعين شوی  
ټاپوې: هېواد، د اوسيدنې ځای  
ټولکيوال: هم صنفیان  
ټولنيز: اجتماعي  
ټولگه: مجموعه

((ج))

جاويدان: هميشنى، تلپاتي  
جلا وطني: له هېواد څخه ليرې كيدل  
جنون: ليونتوب  
جو تيرې: معلومېرې، څرگندېرې  
جوگه: سيال، وړ

((خ))

ځانگړنه: ځانگړتيا، خصوصيت، خاص والى  
ځپلى: ټكول شوى، وهل شوى، خوار، غمجن  
ځواك: قوت، زور  
ځواكمن: د زرو او قوت خاوند

((څ))

څابنت: كچه غرمه  
څرگندتيا: معلوموالى  
څيرنې: تحقيقات  
څښتن: خاوند

((چ))

چاپيريال: محيط، شاوخوا، ماحول  
چارواكي: د واك او صلاحيت خاوند  
چمتو: برابر، آماده  
چور: غلا، تالا

((ح))

حمد: د خداى ﷻ ستاينه  
حمديه: ستاينيز شعر او وينا

((ځ))

خواخوړي: همدردى  
خواره واره: تبت و پرک  
خواشينى: خپگان  
خوندي: محفوظ، ساتل شوى

((ځ))

خيره: خير رسوونكى

((د))

درناوى: درنښت، احترام  
دريخ: موقف  
دستور: حكم  
دهشت: ويړه، چار

دود: رواج

((ډ))

ډالى: سوغات، تحفه  
ډبرين: له ډبرې جوړ شوى  
ډله ييز: گروپي، په گډه  
ډگر: ميدان

((ذ))

ذات: اصل، ماهيت، وجود

((ر))

راتلونكى مهال: راتلونكى وخت/زمانه  
رانغېستى: رانغاړلى، راجاچير كړى  
رېرول: ځورول  
رعایت: مراعت كول، په پام كې نيول  
رفاه: سوکالي، هوساينه  
رنځ: ناروغي  
روحاني: مذهبي لارښود

روزنيز: تربيتي

روړدى: عادت، معتاد

((ز))

زغمل: تحمل كول  
زنار: د غاړې پرې او رسي  
زوال: له برمه لويدل يا غورځېدل  
زوكړه: زيږيدنه  
زيار: زحمت، كوښښ، هڅه  
زيان: تاوان  
زيرمې: ذخيرې  
زيور: گانه  
زړه بوړنوونكى: زړه رېږدونكى

((ژ))

ژباړه: ترجمه

ژغورل: ساتل

ژويله: ټيبي كول، زخمي كول

((س))

سايه: سيورى

سپارښتنه: سفارش، تاكيد او ټينگار



ستایل: صفت کول  
 ستاینه: صفت  
 ستونزمن: له مشکلاتو ډک  
 ستونزه: مشکل  
 سرلیک: عنوان  
 سعادت: نېکمرغي  
 سلب: په زور اخیستل  
 سمبالښت: سمبال شوی، مجهز شوی  
 سمسور: بنیرازه، تازه  
 سملاسي: فوري، سم له واره  
 سوکاله: آرام، هوسا  
 سویل: جنوب  
 سور: یخ  
 سیاستوال: سیاست مدار  
 سیمه: منطقه  
 ((ش))

شاکر: شکر کوونکی، خوښ  
 شتمن: بډای، د مال او شتو خاوند  
 شخړې: جگړې، جنجال، لانجې  
 شفاهي: په خوله ویل  
 شفیع: شفاعت کوونکی  
 شهرت: مشهورتیا  
 شهکار: ډېر ښه، لوړ او عالی کار  
 ((ښ))

ښکېل: نښتي  
 ښیگڼې: گټې، نېکې  
 ((ص))

صدمه: زیان، ضرر  
 ((ط))

طراوت: بنیرازي، تازه گي  
 ((ع))

عاطفه: مهرباني، زړه سوی  
 عجب: حیرانوونکی

عدم: نشتوالی  
 عرف: رسم و رواج، عنعنه  
 عظیم: لوی  
 عنعنات: دودونه، رواجونه  
 ((غ))  
 غیچ: انتقام، کسات  
 غور: تاکید، دقت  
 ((ف))  
 فرشتي: ملايکي  
 فرهنگپال: فرهنگپالونکی، د فرهنگ خدمتگار  
 فضل: نيکي، احسان  
 ((ق))  
 قدیم: پخوانی  
 قیامت: محشر، وروستی، له مړینې وروسته د راپورته  
 کیدو ورځ  
 ((ک))  
 کارنامې: لوړ کارونه، مهم کارونه  
 کاروبار: کار کسب  
 کالبونه: چوکاټونه  
 کتابتون: کتابخانه  
 کچه: اندازه، سطحه  
 کرباس: خامتا  
 کرکه: نفرت  
 کرم: احسان، بخشش  
 کره کتونکی: نقد کوونکی  
 کره: پوره  
 کلتور: دود، دستور، ثقافت، فرهنگ  
 کنډواله: ښار او ویجاړ کور  
 کرپم: غوڅ  
 کره وره: سلوک، رویه  
 ((گ))  
 گاوندې: څنگ ته، څیرمه  
 گوهر: مرغلره  
 گواښ: تهدید، خطر

((ل))

لارې چارې: د کارونو د سرته رسولو طريقه او وسيله

لرغونې: پخوانی

لنډيز: لنډون، اختصار

لودي: يوه پښتني قبيله ده.

لورينه: پيرزو

ليوالتيا: ډېره مينه، او علاقه

ليردېدنه: انتقال

لړۍ: سلسله، پرله پسې والی

((م))

مانې: ودانې

مبالغې: له اندازې او حد نه زياتې يا پورته خبرې

مبتلا: اخته

مترادفې: ورته، يو شان

محصول: حاصل، لاس ته راغلی څيز

محور: مرکز

مدنيت: تمدن

مدهش: ويره اچوونکي

مرستندوی: مرسته کوونکي

مرستيال: معاون

مصنوعي: په لاس جوړ شوی

معاصر: اوسنی، هم عصر

معاصرین: هم مهالي، په يوه زمانه کې اوسیدونکي

مفرد: يو، ځانله

مفکوره: فکر، نظريه

مقدمې: لومړۍ، لومړيتوب

مقصر: گنهکار، گناه کار

مقيد: تړلی، محدود

ملتيا: ملگرتيا

منظوم: نظم شوی، په شعر ويل شوی

منعکس: راغبرگيدل، راستنيدل، انعکاس

مهال: وخت

موازنه: برابری، اتدول

موخه: هدف

مېشت: استوگن، اوسیدونکي

مينه وال: علاقمندان

((ن))

نامتو: مشهور، نوميالی

ناهيلى: مايوس

نشه ييز: نشه راوړونکي، نشه کوونکي

نغښتې: پيچلی، راتاوشوی

نقصان: زیان

نوماند: نوميالی، د نوم او شهرت خاوند

نوميالی: د نوم او شهرت خاوند، مشهور

نيازی: د پښتنو يوه قبيله ده.

((ه))

هستي: وجود

هلې ځلې: هاند او هڅې، کوشش

همنوا: همغږی

هوسا: سوکاله

هڅه: کوشش

((و))

واصفان: ستايوونکي، صفت کوونکي

واورين: واوړه لرونکي

واويلا: شور او غوغا

واټنونه: فاصلې

ورين: پراخ، پرانيستی

ونډه: برخه

وياند: نطق

ويار: افتخار

ويچارې: وړان، ړنگ

ويرنه: مړتیه، د غم څرگندول

وينا وال: وينا کوونکي، ويونکي، شاعر

وړ: لایق، مناسب